
Шкадаванне 


Частка думак маіх 

тамілася ў турмах 

рэдакцыйных сталоў і архіваў, 
антрэсоляў кватэры, 

шуфлядак майго стала. 

Я шкадую: не даў ім лепшае долі; 
яны задыхаліся (так не хапала паветра!), 
нямелі (так бракавала гамонкі!) 

і слепнулі (так не ставала святла!), 
Аднак 

мне болей шкада 

тых думак, якія 

не выйшлі за межы галавы,-- 

гэта было самагубства... 

Яны існаваць не хацелі 

ва ўмовах 

брэжнеўскай труннай эпохі. 

А жыць не маглі. 


Р. 5, 


Няблага жылося думкам, 
якія 
палітыкі не чапалі. 


07.11.88 






дас 
Ба 

Амбо Зразцнаў: ба, бб. 
“ачэй 1-й б а. “ 
са жу овцуі ам 


ЗАКОН СЭРЦА 


Лірыка 








І БОЛЬ, І КРЫЎДА, І ЖУРБА 


Ліра-публіцыстычны цыкл 


ЯШЧЭ АДНА... 


Яшчэ ацынкаваная труна 
у Мінск 
з Афганістана прыляцела, 
яшчэ сям'я самотная адна 
на цэлае жыццё асірацела. 


Ні край чужы, 
ні час, 
ні ваенком 


бацькам не вернуць згубленага сына. 
Злічы 


ахвяраваных юнакоў, 
мая проставалосая краіна. 


СКАЖЫ, ЗЯЗЮЛЯ... 


77 Скажы, зязюля, дзе тваё ку-ку? 
разгары май, а ты маўчыш чаму ўсё? 


ае Лічыць гады хацела юнаку, 
а ёнз Афганістана не вярнуўся. 

-- А яго брату, брату-хлапчуку 
што ж не кукуеш, любая зязюля? 


-- Маё замёрла звонкае ку-ку 
перад вялікай скрухаю матулі. 


МАЦІ ГЕРОЯ 


Верыла, чакала маці марна -- 

у труне вярнуўся сын дамоў. 
Пра яго адвагу і ахвярнасць 

не кажыце ёй дзяжурных слоў; 


не кажыце, 

што ў Афганістане 
верны воін вечнасць заслужыў: 
галасіць яна не перастане,-- 
сын яе, па сутнасці, й не жыў. 


-- Што яны з табой зрабілі, сынку!!.-- 
словы болю -- канямі з грудзей: 
ад свінца упаў, 


ляжыць у цынку 
сын, сынок, 


што вырас для людзей. 


ПАМЯЦІ ІГАРА ІВАНЕНКІ 


Ты непрыкметна падрастаў і вырас. 
Зара юнацтва толькі што ўзышла. 
Твой дабрадушны помню твару выраз. 
Ты не зрабіў нідзе нікому зла. 

Не начытаўся ўдосталь і раманаў, 
цябе ўзяла жалезная рука 

і кінула ў вайну супроць душманаў, 
дабрэннага ціхоню-хлапчука. 


Што думаў ты, 

калі ў лістах лагодных 
ласкавым словам маці суцяшаў? 
Далёка ад лясоў, азёраў родных 
чым поўнілася юная душа? 


Вясна ўжо несла добрыя навіны, 
іграла сонейка ў вачах вясны: 
вярталіся байцы з чужой краіны, 
з чужой вайны 

вярталіся сыны. 


Як верылася ў блізкую удачу! 

Як углядаўся я ў тэлеэкран: 
здавалася, што я вось-вось убачу, 
як пакідаеш ты Афганістан! 


Пакінуў. 

І дарогай невядомай 
на ноч адну вярнуўся ў дом, дзе рос. 
Але не радасць ты прынёс дадому -- 
тугу-журбу бясконцую прынёс. 


З ГАЛАШЭННЯ МАТУЛІ 


Ой, сынок мой, сынок, ой, сыночак! 

Ой, што ж гэта нарабілася?! 

Што за горушка прыключылася? 

Ой, што яны з табой зрабілі? 

Адкрыйце, пакажыце мне майго сыночка! 

Ой, што яны ў хату ўкінулі?! 
Ніадкуль не падступіцца. 
Ой, давай, бацька, прасіць, 
мо сыночак устане. 
Ой, сынок мой, сынок, 
дарагі, залаты, ненаглядны! 
Ой, чаму ж ты прыехаў у чатырох сценках?! 
Чаму не прыехаў жывенькі, здаровенькі?! 
Я ж так цябе чакала, сыночак! 
Ты пісаў у паследнім лісточку: 
«Мама, ўсё будзе добра, 
ты толькі не плач, 
я скора даслужу і прыеду» 
Няхай бы прыехаў, расказаў, 
як там ваявалася, 
як гаравалася! 
Чаму ж не пусцілі 
хоць расстацца?! 
Ой, сынок мой! Ой, маё ты дзіцятка! 
Ой, людзі добрыя, за што такое гора! 
Ой, сыночак, мой Ігарочак! 
Колькі ў хаце вяночкаў, колькі цвяточкаў! 
Хай былі б цвяточкі на тваёй свадзьбе, 
а я стаяла і радавалася... 
Ой, гора маё, горушка! 
Ой, за што мяне бог так наказаў?! 
Што я каму ліхое зрабіла? 
У мяне ўсе пыталіся: 
«Як там служыцца твайму сыночку?» 
Ая ўсім казала: 
-- Піша, «хутка вярнуся». 
Вось вярнуўся, 
на два толькі дзянёчкі 
прывезлі цябе, сынку, 
у цынкавых сценках... 


ШТО ТАКОЕ -- ЖЬЦЦЁ? 


Запытала дзяўчынка Настулька: 
-- Што такое -- жыццё, матулька? 

І пачула адказ сумнаваты: 

-- Падрасцеш - 

зразумееш сама ты. 
Пакахала, як вырасла, Насця. 
-- Мая мамка, 
жыццё -- гэта шчасце”.. 

Ды каханы пайшоў у салдаты, 

ой, далёка ад роднае хаты. 
-- Мая мамачка, сумна чаму так? -- 
кажа Насця.-- 

Жыццё - гэта смутак?.. 

Піша хлопец з афганскага краю, 

Насцю любай сваёй называе, 
просіць, каб не забыла, кахала, 
каб чакала яго, прычакала; 

на вяселле юнак намякае, 

і дзяўчына -- чакае, чакае! 
Сэрца ў Насці палае каханнем. 
-- Скажы, мама, 

жыццё -- спадзяванне?.. 

Ды з далёкай гарачай краіны 

не вярнуўся дахаты хлапчына. 
На труне -- адно толькі фуражка. 
І заплакала Настачка цяжка. 

Зразумела цяпер і без мамы, 

што жыццё -- 

невымоўная драма. 

Чуў я выступленне ветэрана. 
Юным пакалечаным байцам, 
што вярнуліся з Афганістана, 
сэрцы адагрэць ён абяцаў. 


Словы легкадумныя, пустыя... 
Боль суняць бы, 

а не адагрэць 
сэрцы непрыкаяныя тыя, 
што ў вайне працягваюць гарэць. 


СКРУХА 


Закацілася наша сонейка 
У сырую зямлю, у жоўты 
пясочак. 
Скуль цяпер чакаць нам цябе, 
Любы сыночак? 
З фальклору 


Месца сабе не знаходзяць у хаце 
бацька забітага хлопца і маці. 


Ім не адкрылі глухой дамавіны... 
Тыдзень з чужой яе везлі краіны. 


Мёртвага сына не бачылі вочы -- 
сэрца 
у смерць яго 
верыць не хоча. 


Чуткі наўкол усялякія ходзяць: 
кажуць, без вестак прапаўшых знаходзяць; 


кажуць, камусьці прыйшла дамавіна 
з целам чужога забітага сына... 

Бацька і маці -- скупыя на словы, 
цягнуцца рукі да скрынкі паштовай. 


Толькі глухая паштовая скрынка. 
Скруха не глухне: «Сыначку, сынку!..» 


СУСЕДУ, 
ЯКОГА ЎЖО НЯМА НА ЗЯМЛІ 


Ні дачкі, ні сына не пакінуў, 
нават дрэва ты не пасадзіў, 
па зямлі так мала пахадзіў, 
маладзенькім воінам загінуў. 


Спадчына твая, байца-салдата,-- 
дваццаць два кароткія лісты; 

у лістах паведамляў дахаты, 
што жывы і што здаровы ты... 


Ты -- забіты, следу не пакінуў, 
краю ты не паслужыў 

свайму -- 
у далёкім горным краі 

згінуў. 
А ці волю ты прынёс яму? 


ЯК ГЭТА НАЗЫВАЕЦЦА? 


Людзі, што мяне яшчэ хвалюе: 
пакажыце мне тузка такога 

(а тузкоў у нас усюды многа), 
чый сынок з душманамі ваюе. 

Адшукаць такога цяжкавата, 
кажаце;-- тузкі ўсе недурныя, 

у тузкоў пляменнікі і тыя 

ў армію ідуць служыць па блату. 


А сынкі дык і зусім не служаць -- 
маюць дэфіцытныя даведкі... 
Рабацяг пакорлівыя дзеткі 

па Радзіме хай сабе патужаць, 


хай яе ў гарах праславіць кожны; 

хто, жыццё губляючы, праславіць, 

тым Радзіма помнікі паставіць,-- 

чым яшчэ аддзячыць мёртвым можна?.. 


А тузоў нашчадкі парагочуць 
--сыта і бяздумна -- у раскошы,-- 
маюць прывілеі, маюць грошы, 

славы замагільнае не хочуць. 


НА ЖАЛОБНЫМ МІТЫНГУ 


Што ты, бе 
Знаеш сам, 


што ў выпадку любым 
ты сабе вяртанне забяспечыш 
у краіну, 


дзе агонь і дым. 


дны прапаршчык, ляпечаш?! 


Там снарады бухаюць і міны, 
службу там нясуць не хітруны, 


м 


Твой кароткі горкі адпачынак -- 
у дастаўцы 
цынкавай труны. 


Што ж ты завучыў чужое слова?! 
Над магілай друга не грашы. 
Гавары ты шчыра і сурова 

ад імя збалелае душы. 


Раскажы, як там згарэў хлапчына, 
хто жыццё ягонае спаліў, 

іменем народа і Айчыны 

хто яго на бойню блаславіў. 


Колькі хлопцаў склала там галовы? 
Колькі стуль вярнулася калек? 
Прапаршчык, забудзь чужое слова! 
Думай самастойна, чалавек! 


СУПЫНІЦЕ 
НЕСПРАВЯДЛІВАСЦЬ! 


Я прасіць вас не перастану, 
хто надзелены ўладай спаўна,-- 
адпусціце 
з Афганістана 
хлопцаў нашых. 
Нашто ім вайна? 


Не ішлі пад снарады і кулі 
вашы блізкія і сваякі? 

Як галосяць, 
хіба вы не чулі, 
па сыночках сваіх мацяркі? 


Колькі ж іх, на чужыну узятых, 
спапялёных у пекле вайны, 

толькі ў тым, толькі ў тым вінаватых, 
што не зналі ніякай віны! 


Плача вецер па іх сіратліва, 
за вясною сумуе вясна... 
Супыніце несправядлівасць, 
хто надзелены ўладай спаўна! 


1985--1988 


ГАРАДСКІЯ ДРЭВЫ 


Сярод асфальту мараць марна 
пра волю 

ліпы і Кляны: 
стаяць са стрыжкаю пачварнай, 
нібы падсудныя, яны. 
Вакол сіметрыя -- як догма! 
Яе прыняць я не гатоў. 
Аб вашым лёсе думаў доўга, 
і вашых сёстраў, і братоў, 
што вольна выраслі на волі,-- 
не абламалі іх вятры... 
Вам скруха выпала на долю, 
мае маўклівыя сябры. 


1964 

ПЕРШАЕ 
РАСЧАРАВАННЕ 


Я з чараўніцаю 
хадзіў над кручаю. 
Пад зоркай марыў я 
там пра заручыны. 


Чаму ж маўчала 
хваля рачная, 

што чараўніца мая -- 
ручная? 


Здалася шчыраю 

і сарамліваю, 

і мне здавалася, 

што з ёй шчаслівы я. 


Чаму ж маўчала 
ціша начная, 

што чараўніца мая -- 
ручная? 


Мая адзіная 

не мной прыручана, 
да рук чужых яна 
даўно прывучана. 


Чаму ж маўчала 
даль палявая, 
што ў маёй любай 
душа крывая? 


Бывай, не ведаю, 
чыя абраная! 

ЗАРАДА 


Ёсць найвялікшая здрада -- 
сэрцу, каханню свайму. 
Здрадзе сваёй ты не рада? 
Скардзішся мне ты чаму? 


Хочаш -- магу я парадзіць: 
ты не сумуй, не савей,-- 
дзённага жаўранка ў садзе 
зменіць начны салавей... 


Зведаў ілюзій крушэнне. 
Знік ружаваты туман. 
Сэрцу нясе спусташэнне 
твой нечаканы падман. 


1964 

У ПРЫВАТНАЙ ГАВОРЦЫ 


З чым параўнаць народ з чужою моваю? 
Мая душа такі адказ дала: 

я параўнаў бы з кветкай папяроваю, 
калі б не ведаў чучала арла. 


1965--1988 

хах 


Я росту парушу законы: 
расці мне да самага скону 
душою ўглыб роднае мовы, 

у спадчынна-любыя словы 
стыхіі такой старажытнай -- 
рачное, крынічнай, азёрнай, 
лясной, васільковай, і жытнай, 
і сонечнай, месячнай, зорнай. 


Удзячны гаючым вытокам, 
высока ўзнімуся, высока 

над тым, адрачыся хто згодны 
ад песні матулінай роднай. 
Расту я з чароўнае глебы, 
багацце якое не змераць, 

у вабнае чыстае неба, 

дзе свеціцца зорка Венера... 


1965--1988 


Не зычу сну я вам такога: 

ў магілу трапіў я жывы... 

«Што нарабілі вы!! Эх вы! 

Як пахаваць маглі жывога?!» 
Крычаў -- прачнуўся сярод ночы, 
ляжу, глядзяць у цемру вочы. 





тс 
Гіабньмле ацы ам жа сазе 
Гар карты, мее “вая ў зад 


Нібыта ў агульным ваза 
кедыцыў жы здаем ўсё. 





хах 


Дзяцінства дружа, родны вяз, 
не разумею, што з табою. 

Я ведаю: яшчэ не час 

твайго развітвання з ліствою, 


яшчэ далёка халады... 

Чаму ж лісты ляцяць так рана? 
“Вакол ствала -- агню сляды, 

і на ствале -- цяжкія раны. 


Не перасталі зелянець 
дзве толькі кволыя галінкі. 
Напэўна, ты чакаў мяне 

ў свае зялёныя абнімкі. 


1969 


АЗАРЭННЕ 


1 


...Вялікая цьмяная хата, 

а ў хаце той -- весялосць, 
гасцей размаітых -- багата, 
ія -- выпадковы тут Госць. 


Без мэты і без прычыны, 
духоўныя жабракі, 

сышліся мужчыны, жанчыны, 
дзяўчаты і юнакі. 


Сядзяць кучаравы і лысы, 
разбухлы і страшна сухі, 
дымяць паэтэсы, актрысы, 
канструктары, пастухі. 


Пабліскваюць зоркі, пагоны. 
Тут карты, віно -- пакрысе... 
Нібыта ў агульным вагоне 
кудысьці мы едзем усе. 

У цэнтры кампаніі шумнай -- 
красуня-гарэза адна. 

І з мінай глыбакадумнай 

ка мне наплывае яна. 


Твар белы, а пасмы, як сажа, 
у прыгажуні той. 

-- Бліжэй пазнаёмімся,-- кажа,-- 
завуць мяне Пустатой. 


Страчацца буду з прыемнасцю 

з табой, малады чалавек. 
Адкажаш ты мне ўзаемнасцю -- 
і лёгкі будзе твой век. 


Ты ходзіш, здаецца, ў паэтах? 

Не варта, паэце, тужыць. 
Патрэбна, запамятай гэта, 

каб лёгка тварыць,- - лёгка жыць... 

Я рад, Пустата, нашай стрэчы, 
мне добра ў абдоймах тваіх. 
У гэты бясклопатны вечар 
забуду на ўсё і на ўсіх... 


Пайшлі мае дні як імгненні. 
Чаго мне яшчэ хацець? 

І раптам -- як звон -- азарэнне: 
я шчодра плачу Пустаце! 


Я так апускаюся нізка! 
Душу мне засмоктвае дно. 
Нядоўга за мэтаю хісткай 
згубіць і душу заадно... 


Пакутую. 

Каюся. 
Веру 
ў жыццё, у любоў, у людзей. 
І ў свет адчыняю я дзверы, 
дзе сонца й паветра надзей! 

Н, 
Бягу напрасткі -- на дарогу -- 
па жыце, зялёным ільне. 
А Пустата б'е трывогу -- 

Ёхі Зараз? вярнуцьмяне. 


і заў Бяжыць, і смяецца, і плача, 
аў, аа брарЯ 
я--бачу: . 





стае. 
САРНОНЬ БЫ СХСС с 
пво-ова. 
пабечай аў сур беў 


ан хва 


ЙбтБі Бе ЎЕТЭТЭІА 





Я ў летнім лесе. 
Крок мой нетаропкі. 
Маўчыць мой лес, 
бы ў летаргічным сне. 
Ля стройнае бярозавай чародкі 
галіны бачу белыя як снег... 


Загінула, бярозка, маладою, 
і сведка я, 
як скон раптоўны твой 
аплакаў ранак 
мёртвай цішынёю, 
сям'я бяроз -- 
лістотай залатой. 


1972 

ЛЯСНАЯ 


Ты і не шлях для параходаў, 
ты і не сіла для турбін, 
рака Лясная, 

твае воды -- 
блакітны цуд сярод раўнін. 


Ты астаешся маладою, 
сілкуеш 

з даўніны сівой 
зямлю -- гаючаю вадою, 
душу -- лагодаю сваёй. 


1974--1985 


ЗАЧАРАВАНЫЯ 


На лес, на ўзгоркі і лагчынкі, 
на рэчку, возера, сяло 
ляцяць павольныя сняжынкі, 
як матылёчкі на святло. 


Яны к сваім вытокам родным 
усёй істотай прыпадуць. 

Ляцяць сняжынкі, быццам згодны, 
што, можа, й сёння прападуць. 


1980 


Калі бярозка з ветрам б'ецца, 
стаіць адна на ўвесь абшар, 
мне, улюбёнаму, здаецца: 
ёсць у бяроз душа, 

душа. 


Калі бярозы ў родным краі 
красу узносяць да нябёс, 
я апантана паўтараю: 
душа, 

душа ёсць у бяроз. 


Бурлівы час нідзе, ніколі 
ва мне любві не заглушаў; 
кажу я з радасцю і з болем: 
ёсць у бяроз душа, 

душа. 
1980--1985 


зі 


-- А колькі плацяць за радок? 
-- Баюся вас не задаволіць: 
камусьці -- 

за радок - гадок, 
плацілі часта і паболей. 


Плацілі шчодра Калымой, 

тайгой, Таймырам, Салаўкамі... 

Хто не схіляўся, божа мой, 
звышпільна -- тайна -- над радкамі! 


Чыталі зверху ўніз радкі 

і знізу ўверх -- усяк чыталі, 
свае даносчыкі-шпікі 
усюды аўтара чакалі. 


Данос -- і чалавечы лёс 
уміг раздаўлены пад прэсам. 
Па скуры аж ідзе мароз 
ад пекла сталінскіх рэпрэсій. 


-- НУ, гэта ўсё даўно было, 
нашто вярэдзіць тыя раны? 
-- Ды многа зла пасее зло, 
што аніяк не пакарана. 


Не кажуць каты -- плач не плач,- 
дзе косці знішчаных паэтаў... 

Ах, выпадковы мой слухач, 

хвалюе вас зусім не гэта. 


1979--1988 

Скажы, мой народзе, 
чаму ты 
спяваеш радзей і радзей? 
Здаецца, адзеты, абуты? 
Што ж песня не льецца з грудзей? 


Вучылі нас век: 
ты - на волі, 
ўнушалі: 
ты шчасце куеш. 
Чаму ж, мой сардэчны, пра долю 
ты песняў сваіх не пяеш? 


Прыросты малююцца ў плане, 
1 заклікаў не палічыць. 

Чаму ж не спяваюць сяляне, 
у поле ці з поля йдучы? 


Найлепшыя песні забыты? 
Забытае цяжка знайсці? 

Шмат дошкамі вокнаў забітых,-- 
няма каму ў поле ісці? 


Магу я дайсці да адчаю... 
Чаму юнакі ў гарадах 
пяюць пад гітару звычайна 
па цёмных закутках, кутках? 


О, мой беларускі народзе, 
куды, да чаго ты прыйшоў? 

У масавым самым паходзе 
што страціў, чаго не знайшоў? 

ра 


Непазбежны 

паэт незалежны, 

мужны, гожы, яскравы паэт; 
ён закліча да Бітвы 

словам гострым як брытва 

і свяшчэнным -- нібы запавет. 


Немінучы 

паэт неўміручы; 

ён -- не рэха, ён-- голас і зрок! 
Цяжка, як без паветра, 

людзям жыць без паэта 

з ненацягнутым імем - прарок. 


1981-1982 

ВОЛЯ 


Пад крыламі -- вецер свежы, 
прад вачыма -- свет рухомы. 

Песня пташкі ўсім належыць, 
не належачы нікому. 


1982 


Ве... абра збіў замок цяжэнны з глебы, 
іне выйшла з цемры да святла 
і паслала песню -- 

сонцу, небу -- 


з музыкаю тонкага сцябла. 


1982 


ся абіукай" ак 
Га г: а 


САБОР З ба 
алыдэбе эбнп аршын ілзло -а 
я апямый іхагот 
м барае- ў абед 
аў Пакідае араў, ца жўт- 
-. Браўна зжытыяйчаміе два тет 
ан заа адбы, 








НЕЗАБЫЎНАЕ 


Я люблю цябе, хутар,-- не таю, 
не маўчу,- 
і любоў мая - не загадка: 
тут убачыў я свет а 
і пачуў 
казку першую (мілая згадка !..). 


Не з туману і не з імжы 
наплываеш ты мне на вочы. 

У маёй узыходзіш душы, 
зруйнаваны дашчэнту куточак. 


Не пазнаць, дзе сядзіба была, 
не пазнаць, дзе і хата стаяла. 
Толькі памяць цябе зберагла, 
толькі памяць 


цябе й захавала. 


Тут радзімы пачатак, выток, 
тут радзімы канец, і таму я 
так люблю цябе, бедны куток, 
без цябе несуцешна сумую. 


1959--1983 


ДВУХРАДКОЎІ 


ж 


Жанчына -- хараства вяршыня. 
Вяршыня радасці -- жанчына. 


ЕЗ 


О Беларусь, навек мая краіна! 
Другой матулі не бывае ў сына. 


а 


Самая чыстая ў свеце бруіцца 
слова народнага дзіва-крыніца. 


ж 


Пакідае праўда кут -- 
крыўда тут як тут. 


ж 


Не з пацукамі, не з кратамі 
вяршыні знаюцца -- з арламі. 


1983 


Перада мною вобраз твой паўстане. 
Табе зайздрошчу светла, мой настаўнік, 
няўтомнай эрудыцыі тваёй, 

тваёй святой няволі,-- толькі ў ёй 

душа бяднець і старыцца не стане. 


Настаўнік мой! Я -- вучань твой, не блазен, 
я -- за табой, добраахвотны вязень, 

хай мая ліра сэрцы ўскалыхне, 

каб гэтак жа хтось пазайздросціў мне... 
Ахвярнасцю табе я абавязан. 


1982-1984 

Ты прыгожая, маладая,- 
захапляюся, не маўчу, 

ды рабом тваім быць не жадаю 
і царом тваім быць не хачу. 


Глянь, прыгожа як -- 


бо на волі! - 
наша вогнішча ўсё гарыць. 
Ну даволі -- пра гэта ніколі 
не хацеў бы з табой гаварыць. 


Ні пакорлівасці, ні аблады 
не наклічу і не сцярплю. 
Толькі воля не ведае здрады. 
Я - кахаю. 


І волю -- люблю. 
1984 

Ты за ўсё перажываеш, 
Каця, нерваў камячок,-- 
за сябровак, за вучобу, 
за касу, за каснічок. 


Справядлівасці ты прагнеш, 
акуратнасці ва ўсім, 

не даеш сабе спакою 

ты характарам сваім. 


Абураешся, што ў школе 
справядлівасці няма. 

Да жыцця рыхтуе школа... 
Так што скардзішся дарма. 


1984-- 1986 


УЛАДЗІМІР КАРАТКЕВІЧ 


Он лежал без движенья, как будто по тяжкой работе 
Руки свой опустив. 


..мнилося мне, что ему 

В этот миг предётояло как будто какое виденье, 

Что-то сбывалось над ним, и спросить мне хотелось: 
что видишь? 


В. А. Жукоўскі 


г.Волі нашай крывавыя роды... 


У. Караткевіч 


Апантана-рашучы і чуйны, відушчы, 

не сябе шанаваў, не сабой даражыў -- 

нёс ён з пушчы стагоддзяў, глыбокае пушчы, 
кветку матчынай чыстай душы; 


кветкі сэрцам кранаўся -- легенды сівыя 
не з Афінаў выходзілі, звалі не ў Рым -- 
паўставалі ахвярныя, вечна жывыя 
Каліноўскі, Вашчыла, Багрым. 


Крэўны сын Беларусі, быў, ёсць ты і будзеш 
з векавечным народам, ягонай красой. 
Абудзіўшы надзею, і долю абудзіш, 

ты -- сумленне і драма краіны сваёй. 


1984-1988 


Ты -- згадка мая, ты -- бясконцая мара, 
ты -- зорка мая, ты і сонца, і хмара, 
туга ты мая і мая весялосць; 

ты ёсць у мяне - і ўсё ў мяне ёсць. 


1985 


Ветрык над нівай залётны, 
лёгкі калосся ўскалых. 

Жыта шумочак пяшчотны 
лашчыць душы маёй слых. 


Ў руху жыцця, ў шматгалоссі 
шчасця танюткая ніць... 
Бачыш, як ходзіць калоссе? 
Чуеш, як жыта шуміць? 


1986 


Ж Хх ж 


Люблю цябе, дарога палявая, 
калі над жытам жаўранак спявае, 
калі з табой гамоняць каласы, 
калі змаўкаюць птушак галасы. 


Люблю цябе, дарога палявая, 
калі самотна ў небе праплывае 
ў далёкі вырай жураўліны клін, 
калі шугае полымя калін. 


Люблю цябе, дарога палявая, 
як над табою хмар гурма сівая 
праносіцца, прыносіць халады 
1 замятае свежыя сляды. 


Тут размаўляю моўчкі з родным краем, 
тут маіх дум нішто не разбурае; 
люблю цябе, дарожанька, люблю: 
вядзеш мяне на мілую зямлю. 


1986 


“НЯМА КАЛІ.. 


Шчыруе, дбае чалавек, 
яму здаецца, 
што мала ўсё зрабіў, кудысьці ўсё бяжыць... 
Дасягне вышыні, свайго чагось даб'ецца -- 
жыві, душа! 
А ўжо 
няма калі і жыць. 


1987 

ЦЯЖКІ ПАВАРОТ 


Усё мяняецца у белым свеце. 
Цярплівы кажа мой народ: 

-- Бацькам калісьці памагалі дзеці, 
ну а цяпер -- наадварот. 


1987 


Бег я па доктара зімою. 
Схавала Селішчы імгла; 
яна падсвечана была 

тваёю, бацька, сівізною. 


Вясна прыйшла ў куток лясны. 
І цёплым ясным днём вясеннім 
сняжок апошні быў з адценнем 
тваёй маркотнай сівізны. 


Як снег, твае расталі сілы, 

і ты сышоў, нявечны МОЙ... 
З тваёю, бацька, сівізной 
плывуць аблокі над магілай. 


1987 


ПРОПУСК НА РАДЗІМУ 


Мой бацька ў роднай старане 
памёр. 
А на аўтавакзале 
білета на радзіму 
мне 
без пропуска не прадавалі. 


Я ледзьве выпрасіў білет 
па тэлеграме тэрміновай. 
Ва мне пакінуў цяжкі след 
загадкавы парадак новы. 


Мясціны помныя мае, 
якой такой вы сталі зонай, 
што і журботны 

мой праезд 
падпаў ажно пад забарону? 


І як жа тут не саграшыць 
няхай бязадрасным пракляццем! 
Палынна-горка на душы, 
нібыта я радзіму страціў. 


17 чэрвеня 1987 г. 


Малая радзіма... Правал паміж слоў, 
хоць нехта ў іх сплаў і паверыў; 
назваў нехта раптам святыню малой, 
аднёс яе ў шэраг памераў. 


Існуе малы пералесак, лясок, 

і рэчка малая, і поле.. 

Куток, дзе ступіў ты найпершы свой крок, 
малым не бывае ніколі. 


Існуе малая трава і лаза, 

крыніцы вузёнькае ложа. 

Куток, дзе ты першае слова сказаў, 
малым называцца не можа. 


Радзіма... У ёй да сканчэння вякоў 
прастору душа набывае. 
Магчыма, бывае малая любоў, 
святыні малой не бывае. 


1987 

НА СУМЕЖЖЫ 


На Гомельшчыне я. 
Стаю ля зоны забароннай, 
ля вёскі, адгароджанай ад свету, анямелай, 
гляджу на поўдзень 
(там, 

адсюль непадалёк,-- Чарнобыль 
з яго АЭС, вулканам рукатворным) 
і моўчкі гавару з табою, Украіна. 
У нас цяпер з табой, сястра, 
быль чорная, і чорны боль, і скруха. 
Жахлівая рэальнасць: 
раптоўна сталі мёртвымі паселішчы і землі, 
жывыя, жыццядайныя нядаўна, 
і вецер дзьме, нячутна-смертаносны. 
І гора нашага гару 
не ўтопіць Прыпяць, не размые, 
не пахавае ў моры Чорным. 
Сястрыца Украіна! 
Гавораць праўду, што адна бяда не ходзіць: 
Чарнобыль -- выбух мноства бед, 
што выспелі ў маралі тупіковай, 
жывыя носьбіты якой 
лічылі закрыццё радзімых школ 
не, не ганебнаю -- прэстыжнай з'явай. 
Падрэзаны 

у садзе моў славянскіх 
дзвюх нашых моў святыя карані, 
рагоча сатана пракляты... 
Як сумна, любая сястра, як горка 
нам бачыць дэградацыі плады! 


1987 

ГАЮЧЫ ГОЛАС 
Дыпціх 


ДАНЧЫКУ, 
ЗААКІЯНСКАМУ ЖАВАРАНКУ- 
БЕЛАРУСКАЕ ПЕСНІ 


Знаеш 

душы беларускае 

рану, 

ведаеш 

лёс нашай мовы 

гаротны, 

вольны, і чысты, і чуйны -- як ранак, 
жаўранак мілы, няўтомна-пяшчотны? 


Голас 
данёсся 
з-за акіяну - 
песня ўляцела азонам у хату. 
Песня ліецца бальзамам на рану... 
Проста, а шчодра адорвае святам. 


1987 


ЦУД 


Прыехаў Данчык з дальніх даляў,-- 
нарэшце бачымся мы з ім! 

Мы песняў родных не ўяўлялі 

ў натхнёным вобразе такім, 

Святое дзіва адбылося 

(у дзіве, Неба, промень твой): 
з красою годнаю злілося 

і спеўнай мовы хараство. 


О, шматпакутная краіна! 

Наш лёс апомніўся -- і вось 
нас адарыў цудоўным сынам.-- 
сын з намі будзе, з намі ёсць! 


Высокім акіянскім хвалям 

не аддзяліць ад нас яго. 

Мы песняў родных не ўяўляем 
без птаха вольнага свайго. 


Кастрычнік 1989 


Калі б я жыў няўдумна, 
мне не было б так сумна 


і не было б балюча; 
я матыльком над кручай 


лятаў бы лётка, ціха, 
не ведаючы ліха. 


Але жыву я ўдумна. 
Балюча мне і сумна. 


1988 


жж 


Народ працавіты, адораны, ўмелы, 
сябе ён пранёс праз вякі, 

хачу ганарыцца, о свеце мой белы, 
адданым народам такім, 


ды родная мова ў загоне, 

і дзеці -- 
сіроткі кругом без яе. 
Мне сорамна, белы мой свеце! 
Апушчаны вочы мае. 


1988 


РОЗДУМ 
НАД ЛЁСАМ 
КАСТУСЯ КАЛІНОЎСКАГА 


Ёсць каты, 
ёсць плаха, 
пятля ітурма, 
ёсць кара за волю да волі, 
за праўду. 
Дзе ж воля? 
Яе ўсё няма. 
Няўжо і не будзе 
ніколі”... 


1988 


Калі губляю веру я ў людзей, 
зайздрошчу тым, хто ў бога верыць: 
у сэрцы з вераю, па крайняй меры, 
ім будзе паміраць лягчэй. 


Кажу так, быццам можна жыць без веры... 
1988 





Я СПАДЗЯЮСЯ 


Знаеш, пра што мае думкі і мары? 
Бачу ў надзеях і марах сваіх: 

не, рэха бед, катастроф і аварый 
слоў не заглушыць тваіх трапяткіх. 


Хочацца верыць у роднай старонцы 
срэбру сняжынак, дажджынак і рос. 
Хай абмінае і цэзій, і стронцый 
край запаветны, куток наш і лёс. 


Многа настрояў у свеце панурых, 
многа людзей у пакутах, журбе. 
Рэха аварый, магнітныя буры... 
Іх адчуваю і я на сабе. 


Верыцца ў лепшае. Думаю, мару 
ў рэчышчы дзён і ў пустыні начэй. 
Хай прабіваюць злавесныя хмары 
промні тваіх дабрадушных вачэй. 


1988 

ЛЕТУЦЕННІ 


Якая месячная ноч! 
Шчыруе поўня над Зямлёю. 
На свет, прасветлаваны ёю, 
гляджу -- і не адвесці воч. 


І ў гэтай яснай харашбе 

маёй душы нядрэмнай вочы 
глядзяць з высокай светлай ночы 
на незабыўную цябе. 


Не, ты цяпер не спіш, не спіш -- 
ноч паэтычная якая! 

Калі мяне і не чакаеш, 

дык у прастор, як Я, глядзіш. 


Калі ж глядзіш, як я, ў прастор, 
дык і душа твая ў прасторы-- 
тады і ты са мной гаворыш -- 
не замінае нам нішто. 


Якая месячная ноч! 

І лёгкі лёт у летуценняў. 

о валадар святла і ценяў, 
майго ты шчасця не суроч! 


1988 

ТВОЙ ВОБРАЗ 


Усё ж не вонкавай красою 
узрушыў вобраз твой жаночы. 
Што мне твае казалі вусны, 
адразу паўтаралі вочы. 


Як я хачу, каб аніколі 

тваёй красы не абакралі, 

каб зноў усё, што скажуць вусны, 
твае мне вочы паўтаралі. 


1988 

ТЫ ТАКАЯ РАЎНІВАЯ... 


О мая ты любімая, 

ты такая раўнівая! 

Ты не любіш, калі я маўчу. 
Я гатовы да рання 

гаварыць пра каханне -- 

я пакрыўдзіць цябе не хачу. 


“О мая ты любімая, 

ты такая ранімая! 

Лёгка словам параніць душу. 
Мора слоў, самых ветлых, 
далікатных і светлых, 

я табе ў сваім сэрцы нашу. 


Знай, таксама раўнівы я, 
знай, таксама ранімы я, 
а што я задумёна маўчу, 
значыць, моцна кахаю, 
тваёй ласкі чакаю 

і яе дачакацца хачу. 


1988 


ВЯСНУ ГУКАЕМ 


Вясну мы не вяла чакаем -- 
гукаем вясну мы, гукаем. 


«Жавароначкі, прыляціце, 
Вясну, лецейка прынясіце!..» 


А сонца за хмарамі недзе, 
да нас прабіваецца ледзьве. 


І лёдам рака закавана, 
і поле пад снегам схавана. 


Вятры галасы нашы глушаць, 
пакуль што іх цяжка адужаць. 


А мы зноў і зноў паўтараем -- 
узнімецца песня над краем: 


«Жавароначкі, прыляціце, 
Вясну, лецейка прынясіце!..» 


Пачуюць, пачуюць жаўронкі -- 
вясна прыйдзе ў нашу старонку. 


1988 


“жж 


Ідзе вясна. 

Апошні снег знікае. 
Вясёлыя гамоняць ручайкі. 
Я ў гэты ранак, сонечны такі, 
вачыма ў небе жаўранка шукаю. 


І не знаходжу 

пеюна нідзе. 
Мне неспакойна, сумна, непрывычна, 
што да мяне вясна -- у край крынічны -- 
упершыню без жаўранка ідзе. 


Калі ж адзін другога прывітаем? 

Мне проста нельга не сустрэцца з ім. 
«Што здарылася з жаўранкам маім”» -- 
у сонечнай прасторы я пытаю. 


1988 


З В. Жуковіч 65 


СМУТАК 


Светлай памяці Лёні Якубовіча 


У Радкаве ціха; 
твая там дарога 
яшчэ і дагэтуль 


смуткуе глыбока: 
не йдзеш ты, не йдзеш 
да кутка дарагога, 
не чуе, не чуе яна тваіх крокаў. 


Смуткуе 

ля вашае хаты бяроза, 
цябе, як сястрыца, яна сустракала 
са спёкі і слоты, з завеі, з марозу... 
Яна пастарэла, самотнаю стала. 


Твая і матуліна хата 
і ў хаце 
куток, дзе прымаць ты збіраўся сябрыну, 
смуткуюць. 
А мама... ды што і казаць тут, 
як горка гаруе без любага сына. 


Цябе, незабыўнага, ўсё ўспамінае, 
памкненні твае і тваё прадчуванне. 
Адна яна помніць, адна яна знае, 


як ты не хацеў адыходзіць тым раннем... 


Ты жыў бы, кахаў бы, не знаючы гора, 
спявала б тваё высакоснае лета. 

Не стала цябе (не на шахце -- шахцёра) -- 
у мацеры -- сына, у свету -- паэта. 

Чэрвень 1988 

ра Майс, 


Любіцьму волю вольную да скону, 
ды над каханнем: йавздаў яе дарма: 
любімая, 

мне без твайго палону 

якая воля, як жыцця няма?! 


1988. 


“Ўясяр існа 6. я? 


М УРЫ Ў НАЕ ВфОдлЕЗА? 


а ўфврн грэй, ша анн 1 3нэн 








ўе Еб бабыйнайсчаваан, 
раўнуе дўнннехея самы 
ай звана? бр дёанам!, 
ада воў кб свае ае 
а нацйшааўю 





ДЗЕНЬ І НОЧ 


Дзень цудоўны настаў, 
каб разгледзець я мог 
хараство, што паслаў 
мне высокі час-бог-- 
цябе, любая! 


У вачах у тваіх 

каб я радасць спаткаў, 
патаемныя ў іх 

твае думкі чытаў, 

мая любая. 


І дадаць я хачу: 
ноч прыйшла для таго, 
каб я ў цішы пачуў 
голас 

сэрца твайго, 
о, каханая! 


1988 


Ты выпадковым падазрэннем 
майго кахання не руйнуй 

і не тушы майго натхнення, 
але раўнуй мяне, раўнуй! 


Самазабыўна. Пажыццёва. 
На сушы, ў небе, на вадзе. 

Да сцежкі, хай невыпадковай, 
што ўдалячынь мяне вядзе, 


і да маёй старонкі роднай, 
і да чужое стараны, 

да ручаіны срэбраводнай, 
да раскаванае вясны, 


да задуменнае крыніцы, 

яе крыштальнай чысціні, 
раўнуй мяне да навальніцы, 
да завірухі, цішыні, 


да поўні, што дае святло мне 
на пацішэлую зямлю,-- 

да усяго, што бачу, помню 

і што з маленства я люблю. 


1988 

СВЕТЛАЙ ПАМЯЦІ 
ЯЎГЕНП ЯНІШЧЫЦ 


Журботны цыкл 


Любовью, грязью иль колесами 
Она раздавлена -- всё больно. 


Аляксандр Блок 


жж 


Бераг Свіслачы заходні, 
Жэня бераг твой зыходны, 
бераг светлы, цёплы, родны, 
бераг стрэч, надзей, любві, 
ён травінкамі, лістамі 

1 сцяжынкамі, мастамі 
узнімаў цябе: жыві! 


Бераг Свіслачы усходні -- 

гэты бераг твой сыходны, 
змрочны ён, чужы, халодны, 
бераг страшнае хандры, 
унушаў ён, сіратлівы: 

цяжкі час і свет фальшывы, 
страшна, страшна жыць, памры! 


Берагі, чужы і родны, 
ты злучыла ў лёс гаротны. 
Хутка ў вырай незваротны 
адляцелі журавы, 
трыццаць дзевяць, з песняй кожны, 
адляцелі. Дзе ж апошні? 

н упаў, саракавы. 

К. 


Нагода незвычайная была -- 

я да цябе падняўся з гваздзікамі; 
ты кветкі тыя, помніцца, ўзяла 
амаль што безудзельнымі рукамі. 


Хто ведае, мо на душы тваёй 
ужо збіраўся шторм дзесяцібальны. 
А ты казала, 

што прыйшоў спакой, 
ты называла свой спакой глабальным. 


Цяпер я разумею, 
што тады, 
у развітальны дзень свой прадапошні, 
ты гаварыла моваю бяды... 
Як не пачуў званочкаў я трывожных?! 


Я з пачуццём пякучае віны 
жыву, і мне не развітацца з ёю, 
схіляў я голаў ля тваёй труны, 
схіляю над магілаю тваёю. 


ххх 


У скрусе мама і сынок, 

табою болей не сустрэты, 

і абарваны твой радок... 

А ты глядзіш на ўсё з партрэта. 


Якія сонечныя дні 

прыйшлі на змену завірусе! 

А ты з партрэтнай цішыні 

глядзіш -- ні ў радасці, ні ў скрусе. 


71 


Стуліла вусны, ім бы -- пець, 
смяяцца, цалаваць раскута! 
А ім даводзілася піць 
самоты горкую атруту. 


Чыёйсьці зайздрасці страла 
зусім не цэлілася ў цела -- 
у высі зорнага святла 

тваёй душы 

яна ляцела. 


Ранімая, 

анічыёй 
ты дапамогі не прасіла; - 
над гэтай жорсткаю зямлёй 
адно гарэла на ўсю сілу. 


Астаўся твой радок-прарок. 
Глядзіш на ўсіх, на ўсё 

з партрэта. 
Ты -- свету гэтаму папрок 
з таго маўклівага сусвету. 


“хх 


Над драмай, 
над заўчасным сконам, 
над кветкамі і над вянкамі 
твой вобраз, нібыта ікона, 
узняты добрымі рукамі. 


У светлым німбе ручніковым 
ён у мяцеліцы не згіне. 

У памяці ты пажыццёва, 
лірычнай споведзі багіня. 


за 


ж 9 


Цалуе мама твой партрэт 

і да магілы прыпадае, 

ужо без слёз яна рыдае. 
Навошта, Жэня, на той свет 
пайшла, такая маладая? 


Хто гэты жах прадбачыць мог? 
Цяпер хто толькі не шкадуе! 
А мама найгарчэй бядуе. 
Скажы, цябе хто не ўбярог, 
прыгожую і маладую? 


Снежань 1988 


СТАРАЖЫТНАКІТАЙСКАЯ ЛЕГЕНДА 


Цар-валадар 

у мудраца спытаўся раз: 
--. Якая слава 

пра мяне 
. ідзе навокал? 
-- Ты надта добры, шчодры -- 
быў адказ-- 

пра гэта кажуць блізка і далёка. 


--- Ну, калітак-- 
узрадаваўся цар,-- 
нам будучыня усміхаецца якая? 
-- Твой трон -- пачатак хуткага канца: 
і царства заняпад 
1 нас бяда 
чакае. 


Здзівіўся цар: 
-- Адкуль прарочыш нам бяду? 
Ты, бачу, лепшым якасцям маім 

не рады! 
Як дабратой і шчодрасцю я давяду 
людзей к бядзе і царства к заняпаду?! 


77 Што з тваёй шчодрасці, о цар, і дабраты, 
калі адорваеш нявартых, прайдзісветаў, 
калі злачынцаў не караеш ты?! 

Хіба ж бядой не скончыцца ўсё гэта? 


Канец 1988 --- пачатак 1989 

АСЕННІ МАТЫЎ 


Столькі смутку ў прыродзе разліта 
з клёнаў полымем, жарам рабін. 
Навылёт 

табой сэрца прабіта, 
жураўліны раскрылены клін. 


Дагарае лісцё, дагарае 

у халодным асеннім агні. 
Песня сэрца майго замірае 
ў жураўлінай тугой вышыні. 


1988-1989 

Больніцы для воінаў-афганцаў... 
Чуў пра іх нямала громкіх слоў я. 
Дактары закліканы змагацца, 

каб вярнуць параненым здароўе. 


Каб жа ныць там раны перасталі, 
не будзілі страшнай ціхай ноччу! 
Каб жа там 

“скалечаным вярталі 
згубленыя ногі, 


рукі . 
вочы! 


Пачатак 1989 


СУЧАСНАЯ БАЛАДА 


У нашым краі хлопец рос 
сардэчны, гожы і здаровы, 
але яму дастаўся лёс -- 

не, не бязлітасны -- суровы. 


З яго, бязвусага хлапца, 
ў гарачай старане ферганскай 
за пару месяцаў 
байца 
спяклі для бойні для афганскай. 


Пайшлі да роднага сяла 
яго лісты з чужога краю, 
не праўда горкая ішла, 
замест яе -- мана такая: 


нібыта ён не на вайне, 

бы не з душманамі ваюе -- 
праходзіць службу ў Фергане, 
не тужыць там і не гаруе... 


Нарэшце той вайне -- канец! 
Бацькі страчаюцца з сынамі. 
Вярнуўся вось і наш баец, 
адкрыўшы таямніцу маме. 


Матуля абняла сынка. 
Стаяць яны, негаваркія. 
Няма й сівога валаска 

ў яе, а ў сына -- ўсе сівыя. 


19---20.02.89 


тт 


Пастарэла рана 
маці маладая: 

ўсё з Афганістана 
сокала чакае. 


Спёка ці марозы -- 

шмат не спала ночак. 
Досыць, маці, слёзаў: 
твой жывы сыночак! 


Хай жа, маці, мама, 
добры сон прысніцца... 
Вось і тэлеграма: 

«Перасёк граніцу» 


з вайскавое часці 
птушкай прыляцела. 
Ты слязамі шчасця 
вестачку сустрэла? 


Люты 1989 


У КРАІНЕ РУСТАВЕЛІ 


З грузінскага сшытка 


ххх 


Завулачак Дуту Мегрэлі 

на вастраўку між трох дарог... 
Грузіны шчырасцю сустрэлі 
тут беларуса, бачыць бог. 


Спакойны гаманок фантана 
ліецца срэбрам у двары. 

На стрэчу з сонцам кожны ранак 
выходжу берагам Куры. 


Любуюся над соннай хваляй 
адметным горадам старым, 
што для нашчадкаў захавалі 
прыстойныя гаспадары. 


Тбілісі, я пра нашы страты 
міжволі думаю, прабач: 

у нас шчыруюць герастраты, 
у Беларусі, хоць ты плач. 


Тбілісі, хораша тут мова 
кругом грузінская гучыць. 

А ў нас манкуртаў паступова 
змаглі бязмоўю навучыць. 


Імя тваё няхай свяціцца, 

сталіца памяткіх людзей. 

Я не хацеў бядой дзяліцца, 

а боль мой вырваўся з грудзей. 
79 


НІНА ЧАЎЧАВАДЗЕ 


Ум и дела твой бессмертны в памяти русской. 
Но для чего пережила тебя любовь моя! 


Ніна Грыбаедава 


.И звезда с зведою говорит. 
М. Ю. Лермантаў 


На скрыжаванні дарог -- 
лёсаў людскіх скрыжаванне. 
Час не легенду збярог -- 
увекавечыў каханне. 


Не адышло ў забыццё, 
хоць праляцела каметай, 
юнай грузінкі жыццё 

з рускім апальным паэтам. 


Сэрца яму аднаму 
ясна праменіла промні... 
Словамі ўпалі 
яму 
скрушныя промні 
на помнік. 


Радасці, ўцехі, дабра 

ты не вымольвала ў бога: 
ўсё, што паслаў,-- адабраў. 
Заледзянела дарога... 


Сум, як ні горка трываць, 

не падсалоджвала горыч... 
Ніна, ты -- больш не ўдава,-- 
зноў з Грыбаедавым поруч. 


Памяці, вернасці крыж -- 
болей табе не апора, 

Ніна; ты зоркай гарыш, 
з зоркаю роднай гаворыш. 


З цішай 

Давіда гара 

сонечны горад вянчае. 

Ніна, прасветла гараць 
промні святога адчаю. 


хх 


Ля задуменнае Куры, 
на вуліцы, залітай сонцам, 
мы, быццам даўнія сябры, 
сустрэліся з эстонцам. 


Хіба такое не кране, 

хіба падобнае вы чулі: 

ён беларуса ува мне 
пазнаў па вышытай кашулі. 


Эстонец Лігерс (ён -- паэт), 
загаварыў са мною першы. 
Ён, як і я, ўлюбёны ў свет, 
таму й складае часам вершы. 


Ён з беларусамі ў агонь 

хадзіў, варожыя біў танкі. 
Сягоння на грудзях яго 
спакойным бляскам ззяюць планкі. 


Ён мне запомніўся навек, 
у ім так многа маладосці! 

Даў адрас, добры чалавек, 
і запрасіў дадому ў госці. 


Хай не паспеў я завітаць 

пакуль у дом, у кут ягоны - 
з Валодзем Лігерсам, відаць, 
сябрамі будзем мы да скону. 


У ТБІЛІСІ 


Узнікла новая ў гамонцы тэма: 
хто вінаваты -- Сталін ці сістэма? 


Гавораць мне: сістэма вінавата. 
Што ж, прывяла яна да ўлады ката... 


Тут, праўда, так яго не называюць, 
адразу ж іна Леніна ківаюць; 


грузіны кажуць (словы -- ў сэрца стрэлы): 
пры ім і пачыналіся расстрэлы, 


былі над невіноўнымі расправы 
(ды што яны гавораць, божа правы!) -- 


ў свяшчэннікаў стралялі і ў паэтаў... 
Чаму ж дасюль утойваецца гэта?! 


Апроч так абцяжаранай праблемы 
што у заўтра возьмем ад старой сістэмы”... 


Мы доўга не мяняем новай тэмы, 

У Грузіі кроў пралілася. 
Далёка адсюль. 

Ды чаму 
душа мая з болю зайшлася 
іцяжка так сэрцу майму? 


Прыветны, гасцінны Тбілісі, 
чакаў ты жаданых сяброў. 
Нязваныя госці ўзяліся 
адкуль, 

каб праліць тваю кроў? 


Утульны праспект Руставелі, 
для ўсіх жа ты сонца чакаў. 
Забіць тваю мару пасмелі! 
Каму ты галгофаю стаў? 


Эфір, пэўна, грэшыць маною... 
Пішу да грузінскіх сяброў. 
У Грузі-- 

побач са мною -- 
праліта нявінная кроў. 


ўс: 96. е 


Не называйце экстрэмістамі 


народы... 


Калі на мітынгі выходзяць іх сыны, 
ім цяжкай не прыпісвайце віны. 
Не славы трэба ім, 


не ўзнагароды, 

Не слёз людскіх, тым болей -- не крыві. 
Прыслухайся да вострых даўніх боляў, 
душою, ідэолаг, не крыві,-- 

не пад дыктоўку ўладную жыві,-- 

ты ўжо даўно не ў пачатковай школе. 


Відушчы будзь і чуйны, ідэолаг! 

Цані, любі народ, чые сыны 

не церпяць афіцыйнае маны, 
непаслядоўных лідэраў ці кволых. 
Народ не экстрэміст, народ -- не вораг. 


Люты -- красавік 1989 


У гэтым жыцці драматычным, 
“дзе шчасце мяжуе з бядой, 
ёсць голас твой чысты, крынічны, 
ёсць позірк прыветлівы твой. 


Любімая, толькі з табою 

надоўга забуду аб тым, 
што шчасце мяжуе з бядою 
у часе імклівым, крутым. 


1989 
Ж 
Каз; ва сс ў 
Эроў вазы зры залася 
Гах ч 





“дае наўане? 


Дзе замак Сутаай, 





ха 


Вясна квітнела ды буяла лета. 
Свяціла сонца. Ззяў пладамі сад. 
Калі было, здзяйснілася ўсё гэта, 
чаму ж ты невясёлы, лістапад? 


1989 


ВЕРА І ЗАКЛІК 
Трыпціх 

Беларусь, твой народ дачакаецца 
Залацістага, яснага дня. 


Максім Багдановіч 


Не ясны дзень, не залацісты -- 
наш дзень захмараны, Максім, 
і далягляд усё імглісты, 
і шлях заблытаны зусім. 


Калі ўжо збудзецца прароцтва? 
Калі высокі ўзыдзе час 

і, ўратаваны ад сіроцтва, 
бацькоўскі край усцешыць нас? 


Калі, ад скрухі ўратаваны, 
зноў акрыяе край надзей? 
Дзе патануў агністы ранак? 
Дзе залатое сонца? 

Дзе? 

Ты крыкнуць не вольны «Ратуйце!» 
І мусіш ты «Дзякуй» крычаць. 
Пачуйце жа гэта, пачуйце, 

Хто ўмее з вас сэрцам чуваць! 


Максім Багдановіч 
Пачулі трывогу, пачулі 
праз доўгія гвалту гады, 
над жудаснай прорвай адчулі 
прадонне жахлівай бяды. 

У крыўдах бясконцых маўчалі, 

не зналі, і плакаць па чым. 

Цяпер за мяжою адчаю 

-- Ратуйце! -- мы крычма крычым. 


У час драматычных падзеяў 
нам кажуць, крычым мы дарма: 
навокал -- адны дабрадзеі, 
зладзеяў ніякіх няма... 


Хто ж нас абакраў зухавата? 
Хто ў душах святое забіў? 
Ну хто без віны вінаватай 
адвечную мову зрабіў? 

У белай пене праносяцца коні,- 

Рвуцца, мкнуцца і цяжка хрыпяць... 

Старадаўняй Літоўскай Пагоні 

Не разбіць, не спыніць, не стрымаць. 
Максім Багдановіч 


На імгненне я вочы заплюшчу -- 
бачу ў промнях зары залатых 
белых коней імкліва імкнушчых 
і на конях - ваякаў святых. 


Не імкнуцца ваякі сваволіць -- 
вольны дух кліча іх ваяваць, 
не імкнуцца кагосьці няволіць, 
а імкнуцца адно вызваляць. 


Белы край -- у ганебным палоне... 

Дзе прадаўцы яго, ўцекачы? 
старадаўняй Літоўскай Пагоні 

бліскавіцамі ззяюць мячы. 

1989 


АДКРЫТЫ СУД 


Публіцыстыка 


“й і К ў. 

ПАДЗЕННЕ ІДАЛА 


У бронзе ідала не стала, 

яго звалілі з п'едэстала; 
цяжэнны ідал знік з вачэй - 
душы зрабілася лягчэй, 


лягчэй людскім гаротным лёсам, 
лягчэй без ідала нябёсам, 

яго сутулаваты цень 

не ляжа больш на новы дзень. 


Так доўга ідал уладарыў, 

меў на рахунку шмат ахвяраў, 
з краіны ён рабіў турму: 

як богу, верылі яму 


і з тою верай паміралі, 

ён быў вяршыняю маралі, 
народаў «бацька» і суддзя, 
знаў шмат паклонаў і падзяк. 


Вітаю ідала падзенне 

як найсвятлейшую падзею! 
Вышэйшы будзе з гэтых пор 
народны ўсё-ткі прыгавор. 


1962--1987 

ГАМАНІЛІ СУСЕЗЗІ... 


-- Мой суседзе, ці ты чуеш, 
кліча Кустанай. 

-- Чую. 

-- Што ж не рэагуеш? 

-- Не пытай. 

Тут, калі мы пераедзем, 

хто заменіць нас? 

-- Ты наіўны, мой суседзе: 
замянялі, і не раз... 

-- Я ж да роднай нівы-маткі, 
да сяла свайго, да хаткі 
ўсёй душой прырос, 

тут усё ў мяне ў парадку, 
тут мой кут, мой лёс. 

-- Сачыняеш ты, Іване. 
Сувязь рассякай. 

Пабаліць і перастане. 

Едзь у Кустанай. 

Вёску родную забудзеш, 
выканаеш план -- 

у дастатку век там будзеш, 
зажывеш, як пан... 

-- Нуа сам завербавацца 
ты хоць не забыў? 

-- Колькі ж можна мне бадзяцца -- 
Я ў Сібіры, братка, быў... 


1966 

СУМНАЯ ВЕСТКА 


Памяці П. Ф. Шляхтунова 


Праляцела вестка навокал, 
што застрэліўся чалавек. 
Абывацель сказаў 
не маргнуўшы вокам: 
2. Надакучыла жыць 
дурной галаве. 


Ў самагубстве -- забойства рысы 
(абывацелі не ўяўлялі): 
бюракраты і кар'ерысты 

ў чалавека стралялі. 


Апынуўся адзін супраць іх, 
колькі мог, не даваў ім спакою, 
а яны толькі выбралі міг 
і курок узвялі 

ягонай рукою. 


1966 

Алесю Разанаву 


Няма гармоніі, дый годзе: 
да чысціні ўсё ліпне бруд. 
А Гулівера часта водзіць 
за нос 

духоўны ліліпут. 


Ля вернасці снуецца здрада, 
пад маскай - чорная мана. 
Таму цьмянее часта 

радасць 
1 прыпазняецца вясна. 


А ты ўставай, адвагі поўны, 
надзеі дзёрзка ўваскрасі 
1 неўтаймоўны дух бунтоўны 
няўтомна 
на алтар 
нясі. 


1968 


ПАЭТУ 


Са справядлівай бойкі выйшаў 
1, хоць пакуль не перамог, 

ты не змірыўся, і ўсё вышай 
святло крутых тваіх дарог. 


Хай не пялёсткамі ўсцілае 
жыццё твой непадкупны шлях, 
пакуль жывеш -- завеш: 

палае 
для свету сэрца у грудзях. 


1969 


ЗА ТРЫБУНАЙ 


Адказны выйшаў за трыбуну, 
нічым ніколькі не абуран, 

не ўсхваляваны анічым, 

нібы няма такіх прычын, 
нібы кругом усё ў парадку. 
Віляе доўга, сыты, гладкі. 


Як нежывы, спакойны твар 
(на ім ні сонца, ані хмар), 

1 голас манатонна-роўны, 

і тон зусім халаднакроўны: 
мана ці праўда -- ўсё адно, 

душа спакойная -- што дно. 


1971 


ВЫЯВА 


Перад тым як знялі Хрушчова, 
мне прыснілася, быццам 

са сцяны ўпаў ягоны партрэт. 
Гэты сон прыгадаўся 

у Маскве, ля Хрушчова магілы, 
ля ягонага фотапартрэта, 

што самотна стаяў на зямлі. 


1975 

МЯЖА 


Мяжа пралягала строгая 
па шматпакутнай зямлі; 
была яна страшна доўгая -- 
рассякала дарогі, палі, 


неверагодна высокая -- 
разразала пушчы, бары, 
неверагодна глыбокая -- 
падзяляла рэкі, віры. 


Захопнік нядолю множыў: 
мяжа разлучала братоў. 
На захадзе белы «ожэл» 
піў чалавечую кроў; 


на ўсходзе дык «воран чорны» 
начамі людзей хапаў... 
Бунтуешся, дух непакорны, 
няўжо ты дасюль не прапаў? 


1975-1987 

Безгаспадарчасці мікробы 
скрозь пранікаюць, як вада. 
Усеагульная хвароба, 
усёабдымная бяда. 


На з'ездах часта і на сходах 
партыйцы кураць фіміям; 
паабяцалі рай народу 

тут, а даюць хіба што--там.. 


Хто чалавеку дапаможа, 
пралезлі жулікі ў суды. 

Калі ўжо ты, праўдзівы божа, 
хоць кінеш позіркам сюды? 


1975--1988 


УСПАМІН 
БЫЛОГА ЗАХОДНЕБЕЛАРУСКАГА 
ПАДПОЛЬШЧЫКА 


С. М. Новіку-Пеюну 


Пры Польшчы за трыццаць злотых 
выдаў мяне ліхадзей. 

Стаптаў ён з паўтузіна ботаў, 
пакуль я ў цямніцах сядзеў. 


Пры немцах за трыццаць марак 
выдаў той самы зладзей. 

Наеў ён іпуза і карак, 

а я- смерці ў вочы глядзеў. 


Турму зведаў я, катаванні, 
мне згубу фашыст рыхтаваў, 
не верыў я выратаванню -- 
выпёдак мяне ўратаваў... 


Не знаў правакатар акопаў, 
даведку зрабілі яму... 

З яго ж нагавораў-паклёпаў 
мне суд прысудзіў Калыму. 


Гібеў я на лесапавалах, 

сівеў я на рудніках. 

«За што?» -- цяжка сэрца стагнала 
па згубленых лепшых гадках. 


Вярнуўся да родных прысадаў, 
ды, покуль шукаў дактароў, 
паклёпнік з утульнай пасады 
на пенсію ціха пайшоў. 


1975--1988 

ГАЛАСАВАННЕ 


Нядзеля. Ядранае ранне. 
Куды ж, куды сябе вяду? 
У школу на галасаванне 

пасля бяссонніцы іду. 


Камісія, кабіны, урны, 

у зале -- ўсё як мае быць, 

тут без затрымкі, тут культурна 
павіннасць можаш ты адбыць. 


Кампанію дэмакратычна, 
як трэба, выбарчай завуць, 
ды галасы 

усе прывычна 
за ўжо абраных аддаюць. 


Да урны бюлетэнь нясу я, 
нібы ў якім няўцямным сне. 
Чаму, навошта галасую, 
калі абралі за мяне? 


Смяяцца? Плакаць? Прытварацца? 
Я цяжкіх дум не праганю. 
Дакуль 
усё ператварацца 
павінна ў нейкую гульню? 


Калі ж падамся я ў газету 

з адкрытай думкаю такой, 
напэўна, скажуць, што ў паэта 
не тое нешта з галавой. 


1976 

ПАД СЦЯГАМ... 


Кажуць, сілаю не быць мілаю... 
Што ж вам цёмная маса -- народ!!. 
У калгасы зганялі сілаю, 

выганялі на поўнач і ўсход. 


Скрозь рэпрэсіі прыжываліся; 
сталіністы ішлі па касцях 

і заўсёды табой прыкрываліся, 
рэвалюцыі кроўны сцяг. 


Сталі жыць і «культурна» і чыста мы, 
ускружыў «дабрабыт» галаву -- 
едуць людзі аж вёрстаў за трыста 
ўсё часцей па прадукты ў Маскву. 


Усхваляецца ўсё пустое, 
ідэалы -- як міражы. 

Гіне чыстае і святое, 

бо распята любоў на крыжы. 


Кар'ерысту, на панства хвораму, 
не відаць, як на цэлы прасцяг 
чырванее ад страшнага сораму 
рэвалюцыі кроўны сцяг. 


1977--1988 

ЦЕНЬ КУЛЬТУ 


І вяртаецца ў раманы, 

і ўзыходзіць на экраны 
славы цень правадыра -- 
лёгка Сталіна прыпудрыць, 
паказаць, які ён мудры, 
пракрычаць яму «ура!». 


Для чаго паказваць сталі 
нам, які прыстойны Сталін 
(хваля культу прапаўзла)? 
Хто ж пакажа людзям, свету 
тое, ў чым няма сакрэту,-- 
колькі зроблена ім зла. 


1980 

З МІНУЛАГА... 


Колькі жыла - гаравала 
наша Расія-сястра: 

там, як нідзе, існавала 
вечна праблема цара. 


Рэдка калі быў талковы 
лёсаў людскіх валадар -- 
жорсткі ці тупагаловы 
ўзлазіў на трон гасудар. 


Сілу страшэнную знаю 
і другараднага зла: 
рэдка калі не дурная 
царава жонка была. 


1980-1988 

ПАРТРЭТЫ НА ВЫМПЕЛАХ 


Нялёгка зноў маёй душы, 
на долю ўбачыць выпала: 
вязуць вадзіцелі машын 
па Сталіну на вымпелах. 


Па чым сумуе шафярня? 
Няўжо не знае, знаць не хоча, 
як люд пры ім дрыжаў штодня, 
як «чорны воран» лётаў ноччу! 


Няўжо не ведаюць яны 
(ды хто ж не ведае пра гэта): 
была вайна і да вайны... 
Якіх людзей ён звёў са свету! 


А колькі ў турмах задушыў 
душ салаўіных, галубіных! 
Дык чым прыйшоўся да душы 
ён вам, вадзіцелі машын, 

што везяце яго ў кабінах?! 


Ах, цэны ён вясной зніжаў!.. 
Дык жа за гэта пастаянства 
сем шкур халаднакроўна драў 
са шматпакутнага сялянства. 


1981 

СОРАМ 


Падзяліцца з кім няўцешным горам? 
За сістэму брэжнеўскую сорам: 


усхваляюць шэрага «генсека», 
мёртвага амаль што 


чалавека. 


Памажы яму хоць ты ўжо, божа!.. 
Прышпіліць і ордэна не можа. 


І двух слоў не звяжа без паперкі. 
Як яшчэ стаіць ён без падпоркі? 


За яго трылогію стварылі, 
ёй галовы людзям задурылі. 


Да чаго ж цярплівыя ў нас людзі! 
Кормяцца каўбасамі ілюзій. 


Чым прадуктаў менш у гастраномах, 
тым пабольш прамоў, даўно знаёмых. 


Ці калі хоць зменіцца карціна? 
Адкажы, суцеш мяне, краіна. 


1981 

КАЎ 


ДАКОР 


Які ваш курс? Які абралі порт вы? 

Каго ўзялі за капітана вы?! 

Не ўважылі вы помнікамі 
мёртвых, 

а манументы ставіце жывым. 


Відушчымі і чуйнымі назвацца 

і вернымі назвацца вам карціць, 

ды аглушае гром пустых авацый 

і слепяць ордэны,-- сумленне спіць. 


1981 

ІСНАВАННЕ 


Жывём нецікава, жывём небагата. 
Бязмоўныя сталі і школы, і хаты. 
Працуе гіганцкі дамоў інкубатар. 
У колер адзін апранаюцца святы. 


Балбочуць адно і эфір, і газеты: 
прыбаўкі, прыросты, і планы, і мэты... 
А чэргі - даўгія, 

што тыя каметы. 
І сварацца, бедныя, ў чэргах кабеты. 


Што ж будзе? 
Што будзе? 
Што дзеецца з намі? 
Ці мала спілося жанок з мужыкамі!! 
Дзіцячымі паабрасталі дамамі. 
І як і калі-- не заўважылі самі. 


Мы інтуітыўна 
чагосьці чакаем. 


Святое згубілі -- няўцямна шукаем. 
У тлуме 
блукаем, 
у шуме 
гукаем. 
Таму наша доля 
глухая такая. 


1982 

БЕЛАРУСАМ 


Залы, класы і аўдыторыі 
мы прасторныя маем, 

а культуру сваю, гісторыю 
ці як людзі мы знаем? 


А культура ў нас, а гісторыя -- 
як не бачыць іх можна?! 

Але вырадкаў катэгорыі 
паслужылі бязбожна... 


Унушала нам зло нястомнае, 

што мы выйшлі з балота, 

што мы век былі надта цёмныя 
“ат, вядома; галота... 


Перад спадчынаю замкнёнаю 
1 братоў не пазнаем. 
Недухоўнасці ўкаранёнае 
ураджай пажынаем. 


“Угкватэрах бліскучых, лакавых 
песня месца не мае; 
на вачах людзей абыякавых 
наша мова канае. 


Ані сораму, ані годнасці, 

абы ціха ды сытна... 

Нам бы самай высокай роднасці, 
апантанасці дэфіцытнай! 


1982-1986 


10 


ПЕРАБУДОВА 


Мы справу маем 

з грамадзянскай,-- 
дай бог, бяскроўнаю -- вайной. 
Мацнее дух антымяшчанскі, 
ваюе праўды свет з маной. 


У барацьбе усенароднай 
непрымірымыя бакі: 

там --- подласць, тут -- высакароднасць, 
тут -- людзі, там -- хлусы, дзялкі, 

там -- нізасць, тут -- людская годнасць. 


1986--1988 

ХВОРЫМ НА ПАНСТВА 


Галоснасць 
дадзена 
не вамі, 
свабода 
дадзена 
не вам. 
Яно вядома: 
быць панамі 

не надакучыла панам. 


Парука ваша - 

кругавая, 
ваш чорны ход 

ажно скразны, 
вас хабар лашчыць, 

сагравае 
і звон 
прысвоенай казны. 


Ніякіх змен вы не хацелі, 
мазурыкі ды махляры, 
у бесклапотнасці 
сыцелі 
і славіліся 
да пары. 


Прайшоў 
час паказальных тостаў, 
прамоў пампезных 
і вячэр, 
ды на мінулае вы проста 
надзею маеце яшчэ. 


12 


Яно вядома: 0. 
быць панамі 
не надакучыла панам. 
Ды песня ваша 
спета вамі, 


свабода дадзена. 
ДЫ а і сне. вам.. 

ПРАБЛЕМА? 


Выбухнула вайна -- 
знойдуцца і салдаты... 
Лёгка злавіць несуна, 
цяжка злавіць казнакрада. 


Цяжка? Дык грош нам цана! 
Зброю бярыце, салдаты! 
Лёгка судзіць несуна. 
Будзем судзіць казнакрада. 


1986 

Чмурэць вам хочацца, гуляць. 
А я не буду прытварацца, 

я не хачу ператварацца 

ў паяца-- 

буду сумаваць. 


Карысна мне пасумаваць -- 
хачу даўгі падсумаваць, 
даўгоў набралася багата: 
свайму народу вінаваты; 
павінен я ў сябе спытаць, 


ці я сплаціць даўгі гатоў 

за шмат бяздарнейшых гадоў, 
што я разменьваў на пустое, 
за нерашучы бой з застоем, 
ці я сплаціць даўгі гатоў. 


1986 

Неба нідзе не прарочыла 
чарнобыльскае бяды, 

разам бяда азмрочыла 

сёлы і гарады; 

глянуць з папрокам у вочы нам 
будучыя гады. 


Мірная эвакуацыя 

сее ў вачах адчай. 
Моцны людзьмі і працаю, 
асірацее край. 


Стане зямля нелюдзімаю, 
дзікай, глухою тут. 
Моцны сваёй радзімаю, 
асірацее люд. 


Не суцяшаю нікога я: 
чым тут іяк суцяшаць? 
За чалавецтва з трывогаю 
буду свой век дажываць, 


1986 

БЕЛАРУСКАМУ ХЛЕБАРОБУ 


Феномен, браце, ты, няйначай, 
палёў калгасных працаўнік: 
несправядлівасці шмат бачыў, 
а духам, пэўна, не панік. 


Быў працадзень пустапарожні -- 
рабсілу бралі так, дарма. 

За каласок, падняты з пожні, 
дык пагражала і турма. 


Якіх ні зведалі парадкаў, 
чый ні выконваўся капрыз! 
Ох, песцілі і кок-сагыз 

і кукурузу для пачаткаў. 


А выцяснялі канюшыну 

і пацяснялі, як назло, 
валюнтарысцкаю машынай 
усё, што хораша расло. 


А потым... шмат яшчэ і потым 
дроў наламалі на зямлі: 

ну, скажам, сушачы балоты, 
да скону рэчку давялі. 


Напэўна, радзіліся мала 
з табой, зямелькі верны сын. 
Ты звыкся з гэтым, селянін? 


Несправядлівасць не зламала? 
1986 

БЕЛАРУСКІМ ДЗЕЦЯМ 


Нехта ад мовы сваёй адракаецца. 
Важна, каб ты з яго прыклад не браў. 
Ён пашкадуе яшчэ і пакаецца, 

ён зразумее: сябе абакраў. 


Родная мова -- багацце народнае; 
што ні чынілі цары, каралі, 

ззяла яна прыгажосцю прыроднаю, 
годна ішла па бацькоўскай зямлі. 


Родная мова, што продкамі дадзена, 
што з даўніны да нашчадкаў ішла, 
страшна зняважана, д'яблу прададзена, 
месца ў бацькоўскіх краях не знайшла. 


Ва установах яна забаронена, 
гоніць яе абывацель ліхі... 
Будзе законам яна абаронена, 
не аставайся да мовы глухі! 


Знай, што не ведаць яе -- тое самае, 
што і душой ачарсцвець, анямець, 
жыць ад калыскі з ласкаваю мамаю 
і не цаніць яе, не разумець. 


Мілая мова твая, паэтычная, 
спеўная і гаваркая яна, 

свеціцца ўсёй чысцінёю крынічнаю, 
водарам дыхае, быццам вясна. 


1986 

НЕЗВЫЧАЙНЫ СОН 


Прыснілася, нібыта ў нейкай зале 
ішоў адкрыты незвычайны суд, 
дзе быў падсудны Джугашвілі (Сталін), 
суддзя -- народ, 
звычайны самы люд. 


Народ ішоў бясконцаю калонай, 

дакор і гнеў кідаў у твар таму, 

хто адпраўляў на здзек і смерць мільёны, 
цаніў рэжым крывавы і турму. 


Абуджаныя існаю свабодай, 
судзілі людзі вырадка таго, 
шукаючы хто «ворагаў народа», 
быў самым жорсткім ворагам яго. 


1986--1987 

ПЕРАБУДОВА 
Ў НЕБЯСПЕЦЫ 


З перабудовай -- няўдача, 
ёй пагражае блакада, 
курсу галоснасці, бачу, 
сытая каста не рада. 


П'янства пайшло ў падполле, 
брак наступае адкрыта. 

І паразітам -- воля: 

робяць усё дэфіцытам. 


Кроўна-народных сродкаў 
многа ў трубу вылятае, 
мноства ў вуллях 

салодка 
трутняў жыве-працвітае... 


Чую пра новую фазу 
нашай перабудовы. 


Зноўку прыгожую фразу 
нехта сказаць гатовы. 


1987 

Прыйдзе новы--а мудры -- гісторык... 


Янка Купала 


Прыйдзі, гісторык, О, прыйдзі 

(ты не прадказаны прарокам), 

ты не прадажным -- верным зрокам 
на шлях, на ісціну глядзі! 


Не стой, не стой каля дзвярэй, 
хутчэй сарві пячаць маўчання, 
пячаць скажэння і хавання, 
глядзі далей, глядзі шырэй, 
ты пашчыруй за ўсіх шчырэй! 


Маўчаць гісторыкі, маўчаць, 
маўчаць, нібыта -- і няма іх, 
і сцэна доўжыцца нямая. 
Няўцям, з чаго і як пачаць 
сваю радзіму вывучаць? 


І ўсё ж, гісторык, ты прыйдзі 
(нашмат цяжэй прыйсці прароку) 
і непрадажным -- верным зрокам 
на шлях, на ісціну глядзі. 


1987 

НЕПРЫЕМНАЕ ЗДАРЭННЕ 


Што толькі часам не калыша 
паэтам-лірыкам душу". 

Пра тое, што ніхто не піша, 
я вам, чытач мой, напішу. 


У энскай часці навабранец 
сяржанту ботаў не падаў -- 
абуўся сам сяржант-паганец 
і навабранца біць пачаў. 


Ударыў ён яго знянацку 
і на падлогу паваліў 

і ботам біў па-забіяцку, 
пакуль пячонкі не адбіў. 


Забойцу -- сем гадоў адплаты, 
жывы забойца, хоча жыць. 

А той, ні ў чым не вінаваты, 
ужо ў зямлі сырой ляжыць. 


Куды ж глядзелі афіцэры? 

У заўтра светлае яны 

ішлі і папівалі ў меру 

за дружбу, службу, за чыны. 


Вялося душ апусташэнне, 
і панаваў наўкол спакой, 
і забываліся здарэнні 

у энскай часці вайскавой. 


1982-1987 

НЕДАСЯГАЛЬНЫЯ 


Тыпаў шмат, 

што ў партыю ўліліся 
па разліку -- з лёгкім багажом, 
па службовай лесвіцы ўзняліся -- 
1-- недасягальныя ужо. 


Шмат партыйцаў, што мяжы не знаюць 
у нахабстве развітым сваім: 

рай зямны нашчадкам абяцаюць, 

самі -- ўжо даўно жывуць у ім. 


1987 

хто?”.. 


Пустынна сяло апусцела, 

і шэранькі горад прарос. 
Душа пацясняецца целам... 
Хто гэтыя беды прынёс? 


Цень страху -- ад лесу і поля 
паўзе, ад вады, ад нябёс. 
Атручана мара пра долю. 
Хто тэтае гора прынёс? 


1987 

ВЫ!.. 


Так, вам няма чаго сказаць... 
Двух слоў не можаце звязаць 
без афіцыйнае шпаргалкі; 
вам толькі б рост кар'еры шпаркі... 


Вас не хвалюе боль народу, 
загад падпішаце любы... 
Хоць і паны вы па выгодах, 
але па сутнасці -- рабы. 


1987 

СОН 


Спіць нацыя, нібыта пад наркозам 
(і зацягнуўся гэты цяжкі сон), 
пачуцці спяць глыбокія і розум, 
ніколі не вярнуць праспаных дзён. 


Што пройдзена і што ў вяках здабыта, 
што страчана, што знішчана датла -- 
усё ў тым сне, працяглым сне забыта, 
а шлях нам весці 

з цемры да святла. 


Высокай гэтай сейбітнай парою 
шчыруюць непрыспаныя сыны 

і абуджаюць свой народ, героі,-- 

што ж могуць без яго здзяйсніць яны?! 


1987 


126 


ТРЫВОГА МАЯ 


Ад песімізму далёкі я, 

мне з панікёрам не спецца, 
толькі мацнее трывога мая: 
Айчына -- у небяспецы! 


Стануць, вядома, мяне папракаць 
лакіравальшчыкі-спецы: 

«Як можна ў год юбілею сказаць: 
«Айчына -- у небяспецы!» 


«Як гэта,-- скажа аматар прыкрас,-- 
хіба такое магчыма: 

мірнага атаму, космасу час 

і ў небяспецы Айчына?! 


У небяспецы! -- кажу я душой. 
У небяспецы! -- душой паўтараю. 
А пагражаюць краіне маёй 
бюракратычныя зграі. 


Мае ключы ад казны казнакрад, 
маюць бурбоны пячаткі, 

дураць народ на вышынях пасад, 
творчыя душаць пачаткі. 


І бракаробаў тавары ідуць, 

свет безгустоўшчына запаланіла, 
п'яніцы 

розныя гадасці п'юць, 

чэргі растуць па «чарніла». 


Вочы б не бачылі, ды не дасі 
думкам сваім спачыну, 

не прытупляйся, пяро,-- 
нясі 
боль мой за лёс Айчыны. 


Прагну я ўбачыць краіну ў красе, 
дзёрзка жадаю змен дабрачынных. 
Сэрцы свае на алтар прынясем, 
выратуем Айчыну! 


Чэрвень 1987 


а 


аа гы Хе 
ж 4-4 


А перш чым вайна пачалася Айчынная, 
ішла па краіне вайна рэпрэсіўная, 
кашмарна вялікая, страшна злачынная - 
з бяз йным народам вайна агрэсіўная. 


1987 б 

РЭАБІЛІТАВАНЫМ 
жывым 


Ахвяры сталінскіх рэпрэсій, 
злачынстваў тых жывыя сведкі, 
у разняволенай у прэсе 

сустрэць вас можна, хоць і рэдка. 


Вас уцалела страшна мала, 

каму машына з назвай Сталін 
не косці -- лёсы паламала, 

вы ўсе даўно сівымі сталі. 


Да справядлівасці дарогу 
паўсотні год вы прабівалі; 
у скрусе горкай 


душы богу 
слабейшыя пааддавалі. 


А вы перажылі тырана, 

і потым берагла вас доля. 
Ранімых душ цяжкія раны 
лячыла вам 


паветра волі. 


Ды раскажыце падрабязней: 

штоб перажыць вам давялося? 

Што вы ў сабе пранеслі, вязні? 
Што ў вашых жыццях не збылося? 


Дзе бралі вы 

вышэйшай пробы 
цярпенне ў цемры несвабоды? 
І як вам дыхалася ў робах 
так званых «ворагаў народа»? 

5“ 


Вы ад імя усіх кляймёных, 
усіх рэабілітаваных 
пакрыйце ганьбаю імёны 

і катаў, і хлусоў паганых! 


Хай ваша праўда людзям свеціць, 
злачынстваў незлічоных сведкі, 
каб зла паменела у свеце,-- 

свет наш недасканалы гэткі. 


1987 


е эе 


Зрываецца асенні ліст. 
Пад шум вятроў узнятых 
цябе я ўспомніў, кадэбіст 
канца шасцідзесятых. 


Нічога з памяці не зняць, 

яна твае пытанні «дорыць». 

Ты так хацеў «для справы» знаць, 
пра што пісьменнікі гавораць! 


Каб стаць даносчыкам, 

к такой 
зусім не меў я стрункі-- 
сам незалежным я радком 
свае выказваў думкі... 


Прайшлі руцінныя гады 
(быць не магло іначай!): 
усё, што рэзалі тады, 

цяпер друкуецца, як бачыш. 


Ва ўсякай з'явы -- карані. 

Ты -- сталінізму параджэнне. 
Адно шкада: не на кані 

сваё сустрэнеш паражэнне. 


Цяпер ты п'еш пенсійны чай. 
Унукаў час выхоўваць. 

Ты ім пісьменнікаў -- чытай 
і не вучы (мне выбачай) 
даносіць, падслухоўваць. 


1987 

РАЗНЯВОЛЕННЕ 


Абуджаюцца сілы, 
ападаюць аковы, 
набывае ўжо крылы 
разняволенне слова. 


І, ламаючы краты 

і завалы застою, 
разняволенне праўды 
набывае прастору. 


Ажыло шматгалоссе. 
Прэч, няволя і скруха! 
Веру я: пачалося 
разняволенне духу. 


Людзі, з добрым вас летам, 
з самым радасным святам! 


Разняволенне -- 

тэта 
адраджэння пачатак. 
1987 
Р. 5. 


Разняволенне страшыць, 
адраджэнне пужае 

ўсіх чыноўнікаў нашых. 
Што ж ім, што пагражае?.. 

СТАРЫЯ ШЫЛЬДЫ 
ПРЫЖЫЛІСЯ 


Перамены -- не экзамены 
для чыноўніка, не страх: 
астаецца тая самая 

шыльда на двайных дзвярах. 


Бюракрат сядзіць - 
працягвае 
лад жыцця застойных дзён: 
раз у тыдзень 
з рабацягаю 
можа нават стрэцца ён. 


Абяцанкаю-цацанкаю 
супакоіць, не сакрэт, 

каб хутчэй са спадзяванкаю 
ты пакінуў кабінет... 


Рэвалюцыя чыноўная 

для чыноўніка - не крах: 
хоць на вуснах -- фраза новая, 
шыльда тая ж на дзвярах. 


1987 

УСІМ ІУДАМ 


Хлусы-паклёпнікі, іуды, 
вы ёсць, праклятыя, усюды. 


Але, нарэшце, не для вас 
прыйшоў спрыяльны зорны час. 


Яшчэ за трыццаць сёмы год 
спытае строга з вас народ. 


Рахунак поўны у яго. 
Спытаць пакуль што ёсць з каго: 


жывуць жа слугі сатаны, 
ох, і жывучыя яны! 


Ганебны слуп чакае іх, 
усіх даносчыках былых. 


На Сталіна ўсяе віны 
яны не зваляць, хітруны. 


Гараць на праведным кастры 
надзеі каінаў старых. 


Хай вочы есць 


папрокаў дым 
усім іудам маладым! 


1987 

ЯСКРАВЫЯ ШТРЫХІ 


Запомніўся добра мне з'езд дваццаць пяты: 
«генсека» захвальвалі там зухавата, 


узносілі дзеда да самых нябёс. 
Спакойна ён гэтую «місію» нёс, 


хоць не разумеў, што дарэмная спроба - 
у культ узвядзенне пасрэднай асобы, 


як не разумеў простай ісціны той, 
што ён забяспечваў стабільны застой... 


Няблага запомніўся з'езд дваццаць шосты: 
трымаўся «генсек» натуральна і проста -- 


шукаў па кішэнях сваіх ён мандат: 
калі адшукаў -- невыказна быў рад. 


Напэўна, няёмка было дэлегатам 
глядзець на прыгоду з галоўным мандатам. 


Быў той эпізод сімвалічны затое: 
яскравы ён штрых атмасферы застою. 
1987 

СЁННЯ І ЗАЎТРА 


Буржуазія чырвоная 
фігу 
перабудове яхідна дала: 
ты пашуміш, пахвалюешся крыху, 
я ж буду жыць-пажываць як жыла... 


Яшчэ і ўтульней сядзець стала ў крэсле, 
пыхі запал не пагас, не панік, 

хоць і галоснасць і праўда ўваскрэслі, 
хоць і народнай душы чуцен крык. 


Лоўка пігмеі стаяць над законам, 
гвардыя сытых нідзе не дрыжыць: 
з лозунгам новым 


да самага скону 
можна ў раскошы 


без клопатаў жыць. 


Буржуазія чырвоная 
фігу 
перабудове больш не дае... 
Бо калі што -- у Чырвоную кнігу 
трапяць 
яна і нашчадкі яе. 


1987 

БАЛАДА ПРА ВОЛЮ 


«Самым лоўкім, старанным стану, 
каб свайму дагадзіць тырану, 
каб ягоны бізун памякчэў»,-- 
думаў раб і, дапраўды, лаўчэў, 
іншай думкі ніколі 
у раба не было наўме; 
жыў ён век у няволі 
1 памёр 

у ярме. 


«Самым лепшым даносчыкам стану, 
каб свайму дагадзіць тырану»,-- 
раб разважыў другі; 

прывілей ён дамогся памалу: 

еў смачнейшы за ўсіх кавалак, 
толькі век яго быў не даўгі, 

бо нядоўга адплата чакала -- 

людзі чэсна сплацілі даўгі... 


«Не магу, не магу навекі 
быць асуджаным я на здзекі!» са? 
трэці раб да адчаю дайшоў, 
ён правоў дамагаўся ў тырана, 
ён не мог безагляднай душой 
на сябе пакараным. 

н памёр 

ад пабояў, ад ран: 

лёгка з ім разлічыўся тыран. 


«Невыносна жывецца рабам, 
разам трэба змагацца нам, 
толькі разам мы вольнымі станем!» -- 

раб чацвёрты сказаў пра паўстанне, 
да паўстання прывёў 
рабоў. 





Здабывалася воля крывёй. 
насеў ўачымваркаай» 
1987 
Ор Ыы КР Ві 
М! с А ”. г р й 
маў які важ] мм таза а 
дбай яа ян міны заре Зза АЎНЫ Я 


быццём дыё азарае ЗуСЕВарня Я 
айве «чыма рыні анэвуга вя 


Быка ўліцца ў вім латва ЗН 
мз б мдаоўўва эн зван 


ўка нанёс ане занава 









майра Ё 
заць іны? 





ВЕРЫЦЦА... 


Заменім старыя станкі і машыны 
і элегантных тавараў нашыем. 


(Ніхто і нідзе даставаць іх не будзе -- 
за чэсныя грошы купляць будуць людзі.) 


Узнімем да сонца праспекты, кварталы, 
кватэр набудуем прасторных нямала. 


(Працоўным па-людску мы іх размяркуем -- 
у блатах праклятых мы век не звякуем.) 


Атулім зямельку садамі, лясамі 
на радасць нашчадкам (пацешымся й самі). 


Не пусцім атруты мы ў рэкі, азёры. 
Нідзе не паўторым Чарнобыля гора! 


З вайны неабвешчанай хутка дахаты 
сынкі нашы вернуцца, дзеці-салдаты... 


Сумленне, і памяць, і годнасць абудзім, 
святыняў не збудзем, павагу здабудзем. 


Каб толькі не здрадзілі знойдзенай волі 
ні сёння, ні заўтра -- ніколі-ніколі! 


1987 

ЗАКЛІК 


Перабудова -- не перакройка, 
цяжкі нам выдаўся час: 
інтэлігенцыя -- толькі праслойка, 
а бюракратыя -- клас. 


Ў час паказальных прамоў і парадаў 
гэткі адбыўся «прагрэс», 

што бюракратыя -- з поўнай уладай, 
інтэлігенцыя -- без. 


Скрозь кар'ерысты ўпарта ўнушаюць 
людзям ад плуга, станка, 

быццам «Тутэйшыя» ўсім пагражаюць, 
ну а тым больш -- «Талака». 


Быкаў і тыя, хто з ім,-- самазванцы, 
ім бы заткнуць неяк рот -- 

і на магілах наладжвайце танцы, 

1 -- весяліся, народ!.. 


Чуйце, браты, селянін і рабочы, 

ціха не стойце ўбаку, 

сэрцы адкрыйце, расплюшчвайце вочы, 
з намі вам, дайце руку. 


1987--1988 


мі 


ЧЫНОЎНІК 


Сваёй зямлёй не даражыў, 
чарнобыльскай бяды й не нюхаў, 
ён толькі лоўка далажыў, 
вышэйшае аблашчыў вуха. 


У пекле свой пакінуў край, 
на гладкім коніку паехаў 
у рай зямны... 

А з пекла ў рай 
не далятае нават рэха. 


Там спецмашына, спецпаёк. 
І аблачынкі небяспечнай 
адсюль не пусцяць у той бок, 
дзе ён разлічвае на вечнасць. 


Ды хай не спадзяецца ён 
схавацца хоць бы й за бранёю - 
дастане здрадніка праклён 
людзей з чарнобыльскай бядою. 


1987-1988 

СТАЛІН 


Ён цешыўся не справаю супольнай -- 
адно іконай вобраза свайго, 

народ яго не радаваў бы вольны -- 
рабоў краіна цешыла б яго. 


Ён у крыві купаўся чалавечай, 
халаднакроўна жыцці абрываў, 
і славай упіваўся, і на вечнасць, 
па трупах ідучы, прэтэндаваў. 


2 І што з таго, што супраць мы паўсталі, 
калі ён спрах?..-- пытаецеся вы. 
Не Сталіна мы судзім -- мёртвы Сталін,-- 
а сталіншчыны дух, Яшчэ жывы. 


1988 

“ч 


Патаптаная годнасць людская, 
уставай, паўставай, наступай, 
час імкліва ляціць, не чакае, 
не паўстанеш -- навекі бывай! 


Уставай, паўставай -- пераможаш, 


больш у крыўду сябе не давай. 
Толькі ты, толькі ты яшчэ можаш 
пастаяць за сябе і за край. 


1988 

хх ж 


Господи! Сколько сейчас в Рос- 
сии Ноздревых (кто кого и как 
не ошельмовывает! кто чего на 
что не выменивает! -- Коробо- 
чек («а почем сейчас в городе 
мертвые души?», «а почем сей- 
час на рынке дамские манеке- 


ны?»: я, например) -- Манило- 
ловых («Храм Дружбы» -- Дом 
Счастливой Матери») -- Чи- 


чиковых (природный спекулянт!). 
А Гоголя нет. Лучше бы наобо- 
рот. 


З дзённікавых запісаў 
Марыны Цвятаевай. 
Масква, зіма 1919-- 
1920 


Безусловно, нам нужны 
ІЦедрины 

и Гоголи. 
Но такие Гоголи, 
Чтобы нас не трогали! 


Ананімны твор зас- 
тойнага перыяду 


Падумаў я міжволі: «Што было б, 
з'явіся ў трыццаць сёмым Гогаль новы?» 
А што было б? Калі не куля ў лоб, 

дык высылка, архіпелаг суровы, 


дзе ні паперы, ні карандаша, 

адно піла, сякера, лом, лапата. 
Тыранам не падаўлена душа -- 
падзённага табе прыставяць ката... 


Ну а ў застой мякчэйшы быў бы кат, 
суб'ект, якому смачна п'ецца, есца. 

-- Вы ачарнілі, Гогаль, новы лад-- 
сказаў бы ён,-- 
таму вам тут -- не месца!.. 


І перш чым за мяжу прагонім вас, 
схаваем ад народа вашы творы; 

а нацкуем на вас рабочы клас: 
«Такое мог стварыць ідэйны вораг...» 


Не, Гогаля сучаснага няма, 

не шэнціла дваццатаму стагоддзю. 
Калі шчыруе цемра і турма, 

часцей за ўсё прыдворныя прыходзяць. 


1988 


У НАС, НА БЕЛАРУСІ.. 


У школах, 
дзе мовы чужыя пануюць, 
даходзіць нарэшце чарга і да роднай; 
здзіўлёныя дзеці 
тут першы раз чуюць, 
што й родную 
ім вывучаць неабходна. 


Адвучвалі іх ад крынічнага слова, 
цяпер яно ўжо як бы лішнім здаецца. 
-- А дзе ж гэта школы, садкі 
з нашай мовай? - 
сяды-тады голас бацькоў раздаецца. 


Але непахісна стаяць установы. 
Ўстае бюракрат з Міністэрства асветы: 
-- Дык хочацца вам беларускае мовы? 
А ў нас няма кадраў, 

ёсць толькі анкеты... 


Спыталі ў бацькоў, 

ці вазіць будуць згодны 
у клас беларускі дзяцей сваіх родных, 
а клас той адзіны, як кажуць, за светам,-- 
не верце ж вы, людзі, нялюдскім анкетам! 


Не верце, не верце тупым бюракратам -- 
святыню загнаць пад зямлю яны рады. 
Але й пад зямлёй наша слова -- знаходка: 
метро адазвалася моваю продкаў. 


1988 

ПРАЎДА КАСТУСЯ КАЛІНОЎСКАГА 


Так, той толькі жне, хто пасее. 
Не, рукі ў сяўца не дрыжаць, 
пасеяць ён горкую праўду паспее, 
каб волю жаданую жаць. 


“Пятля абвіла яму горла, 

у цемры патоплены дзень. 

Ды чэснае, вольнае слова не ўмёрла, 
магутнае рэха ідзе, 


ляціць над галечай, раскошай, 
ва ўсе далятае куткі. 

“Мужыцкая праўда каштуе пяць грошаў... 
Няма ёй цаны, дзецюкі! 


1988 

НАШ АДКАЗ 


Апладысменты іранічныя -- 
як аплявуха, наш адказ: 
замры, лухта дэмагагічная,-- 
не твой, не твой лунае час! 


Прэч, пустабрэх, з лухтою зычнаю, 
не пройдзе звон пустых прыкрас! 
Апладысменты іранічныя -- 

табе ацэнка самы раз. 


1988 

ПЕРАКЛІЧКА 
З ПІМЕНАМ ПАНЧАНКАМ 


Да чаго ж мы, людзі, дажыліся!!! 
Рэдка радуюць бары баравіком, 
ў рэках шчупакі, самы звяліся: 
хімія атрутная плыве кругом. 


Новая бяда паўзе -- нітраты... 

Ці ж бярэ трывога дзе ў вярхах каго? 
Тым, хто ў беспарадках вінаваты, 
прывязуць на дом адборнага ўсяго. 


Як ішла, ідзе ў народ халтура. 
Думку часта апярэджвае язык. 
Што чакае матухну культуру, 
бедную, загнаную ў тупік? 


Знаем пра Егіпет, рымлян, грэкаў. 

А сваіх ці знаем продкаў дарагіх? 
Шмат у нас вучоных-недарэкаў, 

а таму і шмат фальшывых цёмных кніг. 


Мова не жыве ў нас паўнакроўна 
беларуская ні ў школе і нідзе, 

а псеўдавучоны у «Звяздзе» 

піша як пра роўную між роўных. 


Да чаго ж мы, людзі, дажыліся? 
Толькі й цешыць, ціха радуе яшчэ, 
што хоць патрыёты не звяліся, 
найвастрэй баліць ім, ные і пячэ. 


1988 

РОЗНЫЯ ПОГЛЯДЫ 
НА АДНАГО ЧАЛАВЕКА 


Казалі, што надта ж круты ён, суровы, 
што можа ён лёсы людскія скалечыць... 
Ды ўслухаўся я ў яго мужныя словы -- 
пачуў 


за людзей яго боль чалавечы. 


Хай зноў нагаворваюць -- я не паверу, 
нікога паклёпнічаць не падахвочу... 


Глядзяць пад дакорам рэакцыянераў 
яго сумнаватыя шчырыя вочы. 


1988 

БУДЗЕМ ПІЛЬНЫЯ! 


Плача завея ці ў лесе шалёна цвітуць 
курапаты, 

я азірнуся на шлях, ён крывавіць у часе 
праклятым. 


Падсцерагалі народ мой бясконцыя чорныя 
здрады: 

Сталіна, Берыі банды наносілі страшныя 
страты, 


лепшых сыноў зацкавалі, згнаілі, знішчалі 
злачынна. 
Як нечуванае зло дапусціла ты, маці-Айчына?! 


Ноччу і днём вынішчэннем займаліся банды 
ліхія: 

на Салаўках, Калыме -- ўсюды сеялі косці 
людскія. 


І па вайне не спыняліся лютыя тайныя войны 
з безабаронным народам, бяскроўным, 
бяззбройным. 


Часу нямала прайшло, і не раз памяняліся 
ўлады. 

Як жа нарэшце дайсці нам да толку якога, 
да ладу? 


«Верныя ленінцы», злодзеі ўсё, кар'ерысты, 
ханжы, нігілісты, 

ледзь не сцягнулі ў прадонне краіну ўсю 
чыста. 

Выбух чарнобыльскі -- вынік суцэльных 
развалаў... 
Што нашу бедную Белую Русь напаткала? 


Ад рукатворнага гора ці будзе куды нам 
падзецца -- 

стронцый б'е, цэзій нячутна, нябачна 
па дзецях. 


Не мікра -- макра нам клімат патрэбны 
здаровы, 

каб чалавек шанаваўся, прырода, матуліна 
мова, 


каб нашы хлопцы хадзілі зямлёю зялёнай 
сваёю, 
не палівалі ніколі афганскія камні крывёю, 


каб сталіністам і брэжнеўцам шлях быў 
закрыты да ўлады, 

каб да народа імкнуліся лідэры ўсе 
за парадай. 


1988 


Героя Зорку гораду ўручалі... 

Пасля к вакзалу, ўзяўшы ціхі ход, 
ішоў картэж бліскучых чорных «Чаек», 
абапал вуліц тоўпіўся народ. 


І помню, як Машэраў усміхаўся, 
людзей вітаў з машыны ён рукой. 
А найгалоўны за браню схаваўся... 
Ён шматразовы быў ужо герой... 


1988 


МАГЧЫМЫ ПОМНІК 


Над абломкамі 
помніка Сталіну 
я падумаў: 
«Вось доля фальшывага твора мастацтва!» 
Мне 
Сталіну помнік 
інакшы зусім 
уявіўся: 
на фоне Крамлёўскай сцяны 
стаіць на каменных фігурках 
Варашылава, Кагановіча, Молатава, 
Малянкова, Жданава 
суровая сутулаватая постаць, 
у левай руцэ -- серп і молат, 
а ўказальным пальцам правай рукі, 
падобным на пісталетнае дула, 
працінае прастору... 
І чырвоным па чорнаму -- словы: 
Іосіф Крывавы (Сталін), 
генералісімус вайны рэпрэсіўнай, 
якую ён вёў з бяспраўным, 
безабаронным народам 

з канца дваццатых да пачатку пяцідзесятых 


гадоў дваццатага стагоддзя. 
Памёр, 


на жаль, сваёй смерцю... 


Успрымайце мой белы верш 

пра чорнага правадыра 
як праект магчымага помніка. 
1988 

ПРАКЛЁН 


З «Пісьма шчаслівага узбекскага народа 
правадыру народаў вялікаму 
Іосіфу Вісарыёнавічу Сталіну 

да адкрыцця ХІІІ з'езда ВКП(б)»: 


На наше счастье ты родился, наш отец! 
Благодарим тебя от глубины сердец! 


Волны озерной плеск -- о Сталине поет. 
Снегов нагорный блеск -- о Сталине поет. 


Не станет зайцем тот, кто носит гриву льва! 
Готовы кровью мы ответить за слова! 


Анталогія ўзбекскай паэзіі, 
Масква, 1950 


Калі прыдворныя гавораць за народ 
і называюць свой народ шчаслівым 
(усё адно, ці слепа, ці лісліва),-- 
існуе тыранія і прыгнёт. 


Калі пяюць імя правадыра, 

усё вышэй узносяць культ ягоны, 
правадыром патоптаны законы, 

і ад яго ўжо не чакай дабра. 


Калі ў бязмежнай вернасці хлусні 
крывёю нехта ўласнаю клянецца,-- 
чыясьці кроў нявінная ліецца... 


Мая душа, ты рабства пракляні! 
1988 

ХТО ЗАБЯСПЕЧВАЕ 
ТАЕМНАСЦЬ? 


Ах, Курапаты, Курапаты! 
Народны боль і гнеў народны. 
Тут, 

«чорным воранам» узяты, 
забіты чыйсьці бацька родны, 


а чыйсьці брат, а чыйсьці любы. 
о, колькі тысяч абылганых 

і тайна звозімых на згубу 
закатавана, закапана! 


Не ўцёк ніхто з жывых ахвяраў 
ад інквізітараў чырвоных. 

Чаму ж няма забойцам кары!! 

І дзе паклёпнікаў імёны? 


Маўчаць суды, маўчаць архівы 

і следчыя, хоць сведкаў -- мноства. 
І дажываюць век шчасліва 
арганізатары забойстваў. 


1988 

Сталіністы ў Саветаў забралі ўладу-- 
сваю ўладу кашчунна назвалі Савецкай,-- 


у сялян адабралі зямлю, 
сілком пазганялі ў калгасы 
і назвалі насілле слаўным курсам прагрэсу; 


галодных не забяспечылі хлебам, 


абгрунтаваўшы галечу законам сацыялізму: 
«каждому - по труду». 


Шпіёна- і ворагаманіяй 
апраўдвалі свой генацыд. 


Цяпер заклікаюць: 
не трэба эмоцый, 
мы спакойна ва ўсім разбяромся. 


1988 

ТАЛАКОЎЦАМ 


Убачыў вас, няўрымслівых, гарачых, 
вас, талакоўцы, некалі пачуў -- 

і ўсёй душой прыняў, і ўжо іначай 
я мысліць не магу і не хачу. 


Вы -- сейбіты, у жменях -- праўды зерне, 
высакародны крок ваш, дзецюкі. 

А нехта праўду лёгка пераверне: 

маўляў, асцерагайся «Талакі»... 


Відаць, заўсёды знойдуцца «змаганцы», 
каб ворагаў шукаць, каб цікаваць. 

Вас пачынаюць платныя паганцы 
двухногімі сабакамі цкаваць. 


Не прычыняючы нікому болю 

і сілы не пускаючы у ход, 

ім цяжка жыць, і дай ім толькі волю -- 
яны паўтораць трыццаць сёмы год; 


Яны -- адтуль (там іх кумір вусаты, 
там карані насілляў, пэўна, ўсіх), 
вядома, іх бянтэжаць Курапаты... 
Вясны гуканне непакоіць іх. 


Яны гатовы ўсё святое сцерці, 
падкупленыя, 


ў лютасці тупой 
на Маці плюнуць 


і свабоду -- смерці 
прадаць, аддаць, 


ах, толькі час не той!.. 

УСПАМІН 
ПРА ПЕРШЫ МІТЫНГ 
У КУРАПАТАХ 


І я ў тым полымі людскім гарэў, 

што «Талака» ў сваіх руках трымала 
(я мікрафон узяў у нефармалаў 

сярод магіл, сярод журботных дрэў),-- 


і я казаў пра тое, што баліць, 

пра банды Берыі, дзяржаўных іншых гадаў, 
хай там было «пажарнікаў» багата, 

якім карцела полымя заліць... 


Люд праклінаў «герояў» чорных спраў, 
галоўныя былі названы каты, 

і сталі асуджэннем Курапаты 

рэжыму падаўлення і распраў. 


Калі ж людзей гарачая рака 

ўжо на дарогу з лесу выцякала, 
міжволі думаў я пра нефармалаў, 
я думаў пра Зянона Пазняка, 


народны дух, што ўсё ж яшчэ жывы, 

што здольны ўзняцца над пятлёй і плахай, 
пра свет, дзе мы былі на грані краху, 

свае святыя страціўшы правы. 


Як многа ў лесе костачак ляжыць! 
Чыіх? Руплівых сейбітаў, аратых, 
настаўнікаў, ні ў чым не вінаватых... 
Зноў стала ціха-ціха ў Курапатах. 
Тут на магілах сосны -- як крыжы. 


18.10.88 

СПІЦЕ СПАКОЙНА 


Дзе вы, чорныя палкоўнікі? 
Як сябе вы пачуваеце? 
Пазалазілі пад помнікі, 

як героі спачываеце? 


Спачывайце -- натаміліся: 
забівалі і знявечвалі... 
Рукі вашы ці адмыліся 

ад крыві ад чалавечае? 


Спачывайце -- замарыліся 
акрываўленыя рукі. 
Мабыць, вамі ганарыліся 
вашы дзетачкі і ўнукі. 


Тут на подзвігі высокія 
памянялі ўсе грахі вы-- 
спіце, сталінскія лёкаі: 
засакрэчаны архівы... 


25.10,.--02.11.88 

МІТЫНГ У ПОЛІ 


Год высакосны -- восемдзесят восьмы, 
трыццатага кастрычніка зеніт. 
Міліцыяй адціснутыя, вось мы 

у полі, у часовай цішыні. 


Тут цэлы лес людзей адкрытых, смелых, 
з'яднаных яснай мэтаю святой. 

Віецца лёгкі рой сняжынак белых 

над голаю Зянона галавой. 


Шырокае душы людское поле, 
насенне ўпала не на камяні. 

Ці ланцугом ахопяць нашу волю? 
Глядзі, яго ўжо цягнуць з цішыні! 


30.10.88 


163 


СПЕЛІСЯ 


Хіжым вандалам, 
цёмнай Вандэі 
помнікаў мала - 
б'юць па ідэі. 


Век памагала 
зменам ідэя. 
Ёсць у вандалаў 
зброя Вандэі. 


Памяць запала, 
мова нямее... 
Ёсць у вандалаў 
воля Вандзэі. 


Спеліся ўдала 

ў мэтах і дзеях: 
ёсць у вандалаў 
крэпасць Вандэя. 


30.10.88 

Я -- СВЕДКА 
Горкая іронія 


Начальнік УУС Мінгарвыканкама 
палкоўнік Піліпенка! 
У нядзелю, трыццатага кастрычніка, 
сабраўся я, паэт беларускі, 
на Маскоўскія могілкі, 
каб ускласці там кветкі 
на магілу славутага Караткевіча. 
Са мною пайшла і жонка, 
настаўніца пачатковых класаў. 
З Зялёнага Лугу ішлі пехатою,-- 
дзякуй старшыні выканкама, 
што не пусціў туды транспарт: 
мы косці свае размялі, 
падыхалі трохі паветрам. 
Але неўзабаве перажылі недаўменне, 
бо ладны кавалак дарогі ішлі каля фронту, 
які ўтварылі дружыннікі, міліцыянеры, 
на нас паглядалі, нібы на злачынцаў 
ці парушальнікаў супакою,-- 
аказваецца, меў там адбыцца 
забаронены мітынг-рэквіем, 
які замінаў бы як быццам, 
па меркаваннях начальства, 
камсамольскім гулянням 
(можна падумаць, што камсамольцам 
трэба гуляць на магілах продкаў, 
а не ўшаноўваць іх памяць)... 
І ўвогуле дужа здзіўляе мыслёння ўзровень 
генералаў ідэалагічнага фронту: 
няўжо абсалютна не цямяць, 
што забаронены плод спакуснейшы!! 
Народу сышлося багата. 

Прабачце, таварыш палкоўнік, 
за нетаропкі малюнак: 
я -- не рамантык, я -- рэаліст. 
А ўласна, чаму я да вас?.. 
Там, ля брамы Маскоўскіх могілак, 
убачыў я дэманстрацыю 
вашай тэхнікі, вашых сіл-- 
карціна ўнушальная: 
машыны, дубінкі, шчыты, вадамёты, 
балончыкі са слёзацечным газам, 
а галоўнае -- дужыя, гладкія, 
быццам адборныя, міліцыянеры. 
Цень мітынгу-рэквіему падаўлялі рашуча: 
ланцугі жывой сілы ішлі на людзей, 
за жанчын я ў натоўпе баяўся: 
хоць бы рэбры ім не паламалі. 
Афіцэры затое сябе адчувалі арламі 
1 давалі крутыя каманды. 
Вы, палкоўнік, за гэта ім прэміі дайце 
(хоць кожны з іх мае ў месяц 
непараўнана больш, чым настаўнік, 
не кажучы пра бібліятэкара, 
інжынера і медыка): 
для паслушэнства галоўнае -- стымул. 
Ну і вышэй далажыць не забудзьце, 
што трыццатага кастрычніка 
ля Маскоўскіх могілак 
забяспечаны быў «парадак»: 
мітынг-рэквіем там не адбыўся. 
А тое што над людзьмі 
У лунала душа Караткевіча, 
вы, палкоўнік, тут ні пры чым: 
душу не дастанеш дубінкай, 
альбо балончыкам з газам, 
ці нават і вадамётам, 
і агнястрэльнаю зброяй. 

Свабодзе нашай грош цана, 
калі яна адносная: 

расце, расце вакол сцяна, 
глухая, невыносная. 


Кругом, кругом расце яна, 
сцяна бюракратычная, 

нас акружыла не сцяна, 

а камера фактычная. 


А дзе стваральнікі сцяны - 
па сутнасці -- турэмнае? 
Сядзяць высока ўсе яны, 

і вока ў іх нядрэмнае. 


«А раптам здрадзілі «свае» 
і пільна не ахоўваюць 
ЖЫВОЙ СЦЯНЫ 

і да яе 
павагі не выхоўваюць”?!.» 


Праб'ём сцяну! Там, за сцяной, 
сябры,-- паветра чыстае! 
Паўстанем з праўдаю адной 

і толькі з ёю выстаім. 


1988 

БАЧУ... 


Змагары! Наша страта -- істотная... 
Абнаўлення крывавіць ідэя. 
А цірана ў яе не смяротная? 
Біла 
ў сэрца ідэі 
Вандэя! 

Хоць на словах - 

за рэанімацыю, 
зброю новую 

ціха намацвае. 


1988 

О, ЗНІКНІ ТЫ, 
СУМНЕННЯ ЦЕНЬ! 


Яшчэ ўсё іншы раз не верыцца, 
што ўдасца абудзіць народ, 
што і абуджаны не вернецца 

у рабства ўжо на сотні год. 


Сядзяць ва ўладзе (хто іх кратае?!) 
палітыканы і чыны, 

што і пад сцягам дэмакратыі 
умеюць свой разбой чыніць. 


Ім аніякае галоснасці 

не трэба -- ім вярні застой, 

дыхнуць ім дай паветрам коснасці -- 
і знойдзецца ў іх лідэр свой. 


Табе навяжуць гора-лідэра, 

а ты яго не выбірай, 
прагаласуй заместа выбараў -- 
зноў забяспеч эліце рай. 


І зоймуцца чарговай крытыкай: 
у рукі браць пара народ, 
маўляў, з адкрытаю палітыкай 
хаос паглыбіўся, разброд. 


І пад гарачыя авацыі 

і чыйсьці гнеў святы, дакор 
сваёй сляпой, знямелай нацыі 
яны падпішуць прыгавор. 


01.11.88--29.05.89 

СУЧАСНАЯ ПЕСНЯ 


Уразброд не выйграць бою 
з генераламі застою. 
Талакою, талакой 
выйшлі мы на цяжкі бой. 
Супраць хітрай сытай контры 
пойдзем мы адзіным фронтам, 
талакою, талакой, 
цяжкі выйграем мы бой. 
Талака! Талака! 
Ты -- супольнасці рака. 
Талака, талака - 
руху вольнага рака. 


Не маўчы, о краю мілы! 
Адшукай сыноў магілы. 
Запытай, якія сны 
бачаць Брагіна сыны. 
Генацыд прыйшоў бяскроўны: 
і чарнобыльскі, і моўны... 
На рашучы бой святы 
аб'яднаемся, браты! 

Талака! Талака! 

Ты -- супольнасці рака. 

Талака, талака -- 

руху вернага рака. 


Нефармальныя суполкі 
не стрымае вецер золкі, 
спёка не стрымае нас: 

у званы ударыў час! 
Смела возьмем пад ахову 
нашу памяць, нашу мову, 

спадчыну багаславім, 

мы за праўду пастаім. 
Талака! Талака! 
Ты -- супольнасці рака. 
Талака, талака -- 
руху чыннага рака. 


Талака зашчыравала -- 
страшна стала цемрашалам: 
нефармальна можна іх 
пракаціць на вараных... 
Падыміся, краю родны, 
скінь ярмо, дыхні свабодна, 
аб'яднайся, краю мой, 
стань адзінай талакой! 
Талака! Талака! 
Ты -- супольнасці рака. 
Талака, талака - 
ачышчальная рака. 


1988 


ПРОСТАЕ ВЫСЛОЎЕ 


Паднявольны 

ў век прыгнёту, 

шмат праліўшы 

слёз і поту, 

адкрыццё зрабіў сабе: 
бог высока, 

цар далёка, 

а чыноўнік -- на гарбе. 


Люд працоўны 
абудзілі, 
свет насілля 
асудзілі, 
разбурылі да асноў. 
Новы свет, тэарэтычны, 
слаўны быў, 
але практычна 
справы ўбок пайшлі 
ад слоў... 


Паглядзеў мужык 
навокал 

зоркім і крытычным вокам 
ды прамовіў сам сабе: 

бог высока, 

цар далёка, 

а чыноўнік-- 

на гарбе. 


Вось прыйшла 
перабудова. 
Свет застою 

праўды словы 
скаланулі да асноў. 
Мы з яго 

сарвалі стрэшку, 
ды з тэорыяй 
разбежка 
атрымалася ізноў. 


Не, машына кіравання 

не змянілася ні звання. 

Дзе кантроль рабочы? Знік. 
Дзе кантроль заканадаўчы? 
Стаў разлік не гаспадарчы, 

а чыноўніцкі разлік. 


Сабатаж кругом 

і здрады, 

ў гаспадарцы 

мала ладу - 

ўсюды дзіры, скразнякі. 

І не знаюць «камандзіры», 
як залатаць 

тыя дзіры. 

-- Выручайце, 

мужыкі! 

Паглядзеў мужык бядовы, 
як ідзе перабудова, 

і сказаў ён сам сабе: 

бог высока, 

цар далёка, 

а чыноўнік -- на гарбе. 


1988 


Як мы ЖЫЛІ... 


За мір і прагрэс мы змагаліся 

і клеймавалі капіталістаў 

(яны ж карысталіся мірам, прагрэсам 
і нас баяліся больш, чым мы іх). 

Мы бітвы вялі за ўраджаі высокія 

1 даганялі Амерыку 

(яна ж добра сеяла, жала, 

не гнаіла дабро -- сама карысталася 
і людзям прадавала за золата). 

Вялі барацьбу за надоі рэкордныя, 
зняўшы лозунг: 

«Дагнаць і перагнаць Амерыку!» 
(Амерыка добра карміла кароў 

і была з малаком...) 


У час дэмакратыі нам астаецца 
пазмагацца за ўладу савецкую 
(а не даць яе ў рукі народу), 
павесці бітву за прававую дзяржаву 
(а не стварыць яе, 
такую, дзе кожны за нешта адказвае, 
толькі не ўсе за ўсё і ніхто ні за што), 
узмацніць барацьбу 

за экалагічную раўнавагу 
(а не абараніць Асяроддзе -- Законам), 
і справе -- труба. 


1988 

СУЧАСНАМУ ДЭМАГОГУ 


Сацыялізм узводзіў ты... 

Які? Умоўны? Развіты? 
Бюракратычна-спелы? 

Ты, кажаш,-- будаўнік умелы”. 
Не будаваў ты -- гарадзіў. 

Але зрабіў -- усім наўздзіў - 
сабе шалёную кар'еру. 

І як цяпер тут не паверу 
прарочым словам вось такім: 
«Хто быў нічым, той стане ўсім»!.. 


1988 

КРЫЖ 


Як чорт ладану, 4 
баяцца нашы ўлады 
крыжа. 
А самі тым і займаюцца, 
што ставяць крыжы. 
Адзін з іх 
«тварылі» метадычна, 
перадаючы справу з рук у рукі: 
знішчылі царкву Святадухаўскую; 
загналі жывую Нямігу ў цяжкўю труну, 
завалілі трубу-труну зямлёй ды асфальтам; 
сцерлі з твару зямлі 
адзіныя куточкі старажытнага Менску, 
каб пасля ўзнаўляць іх 
бяспамятнымі рукамі; 
тупою сучаснаю тэхнікай 
вераломна 
пайшлі па раёне археалагічных раскопак 
дзеля адной галінкі 
падземнага дрэва метро,-- 
атрымаўся 
жахлівы, д'ябальскі крыж 
на гісторыі, 
на культуры народа, 
на памяці пакаленняў. 
І душыць ён 
душы 
жывыя! 


1988 

НЕФАРМАЛЬНАЯ ПЕСЕНЬКА 


Шкаляром яшчэ, бывала, 
я чытаў пра феадалаў, 

у «Гісторыі...» пісалі, 
што няма ўжо іх даўно, 

і, натхнёныя, сцвярджалі 
ўсе гісторыкі адно: 


што мы новы свет будуем, 
што краіна ўся ў красе, 
што нідзе мы не бядуем 

і што роўныя мы ўсе. 


Скуль жа - тэтакі скандал -- 
з партбілетам феадал? 

Як ажыў ты праз вякі, 
«прагрэсіўны» стаў такі? 
Адкажы, хто жыць вучыў? 
Хто білет табе ўручыў? 

Чый прысвоіў капітал 

ты, сучасны феадал? 


1988 

Рэвалюцыя -- не туман 

і не лёгенькі ветрык, 

рэвалюцыя -- рух, 

які нараджае 

не столькі разбуральны ўраган, 

колькі стваральную навальніцу 

з яе жыватворным дажджом і азонам 
свабоды, 

з яе перунамі баёў 

і маланкамі паведамленняў. 

Рашучая рэвалюцыя 

хутка развіваецца ад наступу да перамогі. 

(Аднак у выпадку зазнайства 

можа яна апусціцца да пошласці 

і цяжка ёй будзе падняцца 

над партрэтам правадыра, 

нерухомым сцягам, 

устарэлым гімнам, 

над гідраю чыноўніцкіх кабінетаў.) 

Рэвалюцыя нерашучая 

патанае ў сваёй тэорыі 

1 ўласнай крыві. 


1988 

ІДУЦЬ БЕЛАРУСЫ 
Наследаванне Янку Купалу 


З доўгае зімы, з цяжкае турмы 

да святла ідзем грамадою мы 

(за спіной у нас -- цемра Калымы), 
Беларусы. 


Курапаты больш не даюць нам спаць. 

Боль Чарнобыля як далей трываць? 

Не сказаў нам бог, дзе і як хаваць 
свае крыўды. 


Мы выносім іх у эфір, і друк, 

і на мітынгі; вольны рух -- нам друг, 

праўда хай ляціць, хай гучыць наўкруг 
на свет цэлы. 


Мы ідзем паўсюль -- ад магіл салдат, 

забаронных зон і ад Курапат. 

Чуе, чуе свет -- перайшлі ў набат 
нашы беды. 


А чаго ж, чаго захацелась нам? 

Пастаяць за край, даць адпор панам, 

мову мець сваю, перадаць вякам, 
жыць як людзі. 


1988 

Цікава: 

накарміць народ 

паставілі задачу тыя, 

каго ён корміць столькі год, 
на крамы гледзячы пустыя. 


А што ён мае для душы? 

І чым ёй жыць, і ў што ёй верыць? 
Душу працягвае душыць 

жыцця асноўны колер іцчэры. 


Адкрыта гаварыць люблю: 
народу, што забыўся, хто ён, 
пара 

даць волю і зямлю, 
каб не карміць яго лухтою. 


1989 

ВЫРАДЖЭНЦЫ 


Пасля дзесяцігоддзяў сталінскіх рэпрэсій, 
хрушчоўскага валюнтарызму, 
брэжнеўскага застою 
Беларусь захварэла 

на нацыянальны нігілізм, 
і ў многіх маіх суайчыннікаў 
ад матчынай мовы астаўся толькі акцэнт. 
І настаўніца пачатковых класаў 
ушчэнт абруселае мінскае школы, 
загаварыўшая па-беларуску 
на першым уроку роднае мовы, 
чуе смех дзяцей абалваненых, 
іх дурныя пытанні: 
-- Почему вы так говорите? 
А пісьменнік Іван Шамякін, 
што званне народнага носіць, 
на партыйным сходзе СП Беларусі 
пачварнае ставіць пытанне, 
ці трэба мове народа статус дзяржаўнай. 
Божа, божа, што з нашай нацыяй будзе? 
Цемната, слепата ваяўнічымі сталі. 
Выраджэнцы псіхуюць, 

калі толькі пачуюць 

гаворку пра мову, пра памяць. 
Ім былі б жалуды, карані ім -- навошта?.. 
Горка мне. 
Агітую бацькоў разгубленых, 
каб дзяцей аддавалі ў беларускія класы. 
Ды яны - нібы ў шоку. 
Бы знямелі без матчынай мовы. 
Бы саромецца сталі свайго ўжо й акцэнту. 
Страшыць рэха рэпрэсій? 

Засмактала балота застою? 
Бянтэжаць ваганні перабудовы? 

О, няўжо разувераны людзі зусім”! 
Гора мне. 

Перачытваю зноў 

«Развітанне» Паэта... 


9 мая 1989 





2 пы, 
ТОЦцБаАЕе ў 
блаагася 
мандоц? мыгнаваныьалабе пычас 


ікрагунаадя зна 





ВЫЗВАЛЕННЕ 
АД ДОГМАЎ 


Бясконца доўга 

труцілі мяне догмамі. 

Імі былі насычаны 

кнігі па грамадазнаўству, 
гісторыі КПСС, 

эфір і газеты, 

лозунгі і плакаты, 
даклады сакратароў. 


Догмы размнажаліся, 

як пустазелле, 

раслі, 

як грыбы сатанінскія, 

лёгка вырасталі 

з кніжак- у лекцыі, 

з газетаў -- у лозунгі 

і наадварот. 

Служылі 

танным абалваньваючым сродкам... 


Мяне прымушалі 

спажываць догмы, 

унушалі мне: 

іншага харчу няма. 

Я глытаў іх вачыма -- 

атручваў душу 

(мяккая душа, не маючы імунітэту, 
супраціўлялася слаба). 


Вызваленне ад догмаў 
прыйшло нечакана: спярша 
перанасычэнне імі 


184 


дайшло да крытычнае кропкі, 
пасля я адчуў алергію, 
а гэта быў мой паратунак. 


Не Уз ана цяпер аніводнае догмы. 
Б. ЕНК 


моя , . 

Калі камунізм -- вяршыня, 
па дарозе на якую 
адны павінны купацца ў раскошы, 
другія -- існаваць за рысаю беднасці, 
я назаву 
памкненне да гэтай вяршыні 
бесчалавечнаю 

дагматычнаю мэтай. 


Калі камунізм - тэта пік, 
па дарозе на які 
магчымыя зліццё моў і нацый 
ды іншыя праявы табунізацыі, 
я 

шлях да яго 

назаву абсурдам, 

я пракляну гэты пік, 
каб ён праваліўся, 
каб навек патануў 
у акіяне ўтопіі, 
каб нават ягоны цень 
нідзе і ніколі 
не палохаў людзей. 


Канец мая 1989 


186 


НА ДЭПУТАЦКІМ З'ЕЗДЗЕ 


Адны хочуць, каб голас праўды гучаў, 
другія ж баяцца -- 


не церпяць дэбатаў. 
Хоць званне народных 
ва ўсіх дэпутатаў, 
пазнаеш, каго ўсё ж народ вылучаў, 
каго - толькі зборышча-сход бюракратаў. 


27 мая 1989 

КРУЦЯЛІ 


За дзень наступны, ой, няма спакою! 
Інфляцыя указаў, пастаноў... 
І адчуванне сумнае такое: 
у нас наверсе -- 
процьма круцялёў. 


Яны ўсе -- зухі ў колы ставіць палкі-- 
з амбіцыяй і пыхай каралёў. 

А ля трыбуны з рук вазьмі шпаргалкі агу 
і дагала раздзенеш круцялёў... 


З народу сокі п'юць, як з дрэў амёлы, 
упэўнены яны: народ -- цяля. 

Калі ж раскусяць людзі круцяля, 

у новым крэсле з'явіцца «анёлам». 


Аплача не падзенне -- новы ўзлёт: 
пасланнік ён, слуга, чало ўсё ў поце, 
закліча вас 

прыбавіць у рабоце, 
сабе ж прыбавіць можа сто выгод. 


Да пенсій справа дойдзе: сотню -- вам, 
сабе -- пяцьсот 

ы плюс мноства прывілеяў: 
ён перагрузкі меў ад юбілеяў... 

А вам жылося -- проста як панам: 


без вас дзялілі званні і пасады, 
галасавалі дужа проста вы 

і спалі пад бяздарныя даклады 
усюды -- ад акраін да Масквы... 

Спяваючы пра свет рабоў, галодных, 
жылі пры ўсіх рэжымах круцялі. 

Яны й цяпер у ролі слуг народных -- 
злаўчыліся ж! -- у Крэмль ажно ўвайшлі. 


Пад сцягам дэмакратыі, свабоды 
ў раёнах у аддаленых, глухіх 
абраннікамі мірнага народу 
салдацкія палкі зрабілі іх. 


1989 


У Мінск прыходзяць паязды 
з Масквы пад маршы гучныя. 
Бы Мінск далёка ад бяды, 
што нам жыццё атручвае, 


бы жах чарнобыльскі прайшоў, 
бы стронцый з душ разгубленых 
знялі, як пыл з капелюшоў, 
«правадыры» рэспублікі. 


Бадзёрыя правадыры, 

яны не мяккацелыя; 

што ім -- здзічэлыя двары 
1 хаты апусцелыя?! 


І што -- калі ў бядзе раён, 

а пад пагрозай -- нацыя?! 
Уладалюбу сніцца сон: 
хістаецца ягоны «трон»,-- 
на плошчы -- дэманстрацыя. 


«Сон у р-руку, такую маць! 

Як хмар-ра, Фр-ронт збір-раецца!» 

7- Кар-раць: судзіць і штр-рафаваць!!! 
Ні з кім не тр-рэба р-раіцца! 


У Мінск прыходзяць цягнікі 
пад маршы зухаватыя. 
Парадак тут яшчэ такі, 
амаль як -- у трыццатыя... 


Кастрычнік 1989 


190 


ПАД ЧУЖУЮ ДУАКУ... 


Амаль халаднакроўна прыкмячаю: 
бог розум даў не кожнай галаве, 
ды прыкра чуць, 
як тупа 

павучаюць 

прыбалтаў 
беларусы 
у Маскве. 


Не сорамна манкуртам-беларусам: 
сваіх праблем для іх не існуе - 
пад дудачку чужую 
пад прымусам 
танцуюць 
1 спяваюць пад яе. 


1989 

б ай; 


Сержуку Сокалаву-Воюшу 


На авансцэну, барды нацыі, 
яе адданыя сыны! 

Не трэба вам субардынацыі, 
вы не зважайце на чыны. 


На авансцэну час узняцца вам, 
бо ёсць што краю праспяваць. 
Вы не паяцы -- барды нацыі-- 
у вашых песнях боль чуваць. 


Не вашы казыры -- амбіцыі, 
не вашай ліры дохлы звон. 
Напевы пахнуць навальніцамі, 
гаючы носячы азон. 


20 верасня 1989 





ЦЯЖКОЕ ВЫПРАБАВАННЕ 


Гумар 








ПЕСНЯ АНТЫПЕРАБУДОЎШЧЫКАЎ 


На матыў песні Э. Ханка «Вы шуміце бярозы» 


Вы шуміце, шуміце, дзецюкі-нефармалы, 
самазванцы-пісакі, абурайцеся вы. 
«Грандыёзныя» змены нас палохаюць мала, 
прывілеі не ўступім,-- дух застою жывы! 


Пра гісторыю, мову вы гаворыце часта, 
так сказаць, бюракратам абвясцілі вайну. 
Ну а мы- дэфіцытам зробім мыла і пасту 
і на вас, апантаных, лоўка звалім віну. 


Вас, гарачых, адкрытых, абзавём крыкунамі, 
скажам: «Вы у рабочых забіраеце час». 
Гегемон рэвалюцый пойдзе, пойдзе за намі, 

і яго мы падвучым, і асудзіць ён вас. 


Мітынгуйце, шуміце у лясах і на пожнях, 
толькі майце на ўвазе: 

вы -- праслойка, мы -- клас. 

Вы шуміце, мы ляжам на канапах раскошных, 
хай «Вячорка» люляе, закалыхвае нас. 


1989 

«ЯК ПРАВІЛА...» 


З лазейкай няновай закон выйшаў новы: 
«Як правіла...» -- ёсць у ім хітрыя словы. 
Што ўсё гэта значыць? Даю тлумачэнне: 
дзялкам трэба з правіла мець выключэнне... 


1989 

Сз тРАЗІ--У КНЯЗІ. 


-. Мясіў пад Пінскам, кажаш, гразь, 
аа “самазваны князь. 


вныбд 





яву . зхразі балотнай вылез ы, 
- Нуаці многа толку ў тым'! 


Успамінай паціху гразь. 
А на трыбуну - не вылазь!.. 


1989 


рат 


СЯ 


Мот 79 


ПРАЦІ 

Машадіў зноў Яёср Яфр 

каб йнак СаАбаааерыца - 
прадстаўнік: засўай” іса 

ў не могуць мыюць часаў без ардаго 


іё “Ня гута раз верв Ягорам 
зкам зіхатауў яфрэмаў гора, 
й быў і 





ВОБРАЗ ФУНКЦЫЯНЕРА 


Пра коўдру гаворыць з трыбуны здавён, 
бы нехта сцягнуць з яго коўдру імкнецца... 
Няшчасны! Сядзеў бы пад коўдраю ён, 

дык не- з адной звілінай некуды пнецца. 


1989 

МЯСЦОВАЕ ГОРА, 
АБО 
ЯК СУСТРАКАЎ ЯФРЭМ ЯГОРА 


Калі к Яфрэму пад'язджаў Ягор, 
як першы падхалім, Яфрэм страчаў яго. 
Ён пашыраў і «прасаваў» катком дарогу, 
бардзюры, броўку лоўка фарбаваў, 
хоць дождж і фарбу ўсю змываў,-- 
пашчыраваць прыйшлося многа!.. 
-- Аў чым. спытаеце,-- прычына? 
-- Ягор 

вышэйшы за Яфрэма 

чынам. 

Але абое, 
так сказаць, 
рабое... 


Лета 1989 


ПРАЦЯГ 


Наведаў зноў Ягор Яфрэма, 

каб неяк падбадзёрыцца ў яго: 
прадстаўнікі застойнае сістэмы 
не могуць жыць адзін без аднаго. 
На гэты раз перад Ягорам 
дастаткам зіхатнуў яфрэмаў горад, 
хоць гэта й быў дастатак паказны 
(за ім стаяў падман скразны), 

бо размаітыя каўбасы, 

вяндліна, шынка, ананасы 

у крамах толькі тых былі, 

куды заезджага вялі 

(у крамах тых, заўжды пустых, 
дастатак існаваў адзіны міі). 

Пра гэта ведаў і Ягор, 


199 


ды хітрая гульня здаволіла яго -- 
расхвальваць так пачаў Яфрэма, 
што гэта -- самастойная ўжо тэма. 


Кіруюць, нам на гора, 

яфрэмы і ягоры. 

Датуль на нашых карках ім сядзець, 
дакуль мы будзем іх цярпець. 

Дык скіньма ж падхалімаў, верхаглядаў 
і халуёў іх штатных, 

не падпускайма іх да ўлады 

на стрэл гарматны! 


1989 


АНТЫПЕРАБУДОЎШЧЫКАМ 


У студзені знікае снег, 
тэмпература плюсавая. 

Цячэ вада з грудкоў і стрэх, 
зіма ў нас ледзьве-ледзь жывая. 


Сіноптыкі прыціхлі штось, 
сюрпрыз тлумачу я зімовы: 
ў зімы усю забралі злосць 
праціўнікі перабудовы. 


17-- 18.02.89 

СЛОВА КАНСЕРВАТАРАЎ 


Ветэраны застою, мы ўпартыя: 

у застоі трымаем дасюль 

школу, армію, родную партыю,-- 
нам пагрозы няма ніадкуль. 


Прыкрываемся новымі фразамі - 
так сказаць, патрабуе жыццё -- 

і падпольна займаемся базамі, 
каб ад нас дэфіцыт не ўцёк. 


Так і служым, адданыя, Маці мы, 

не пляліся ніколі ў хвасце. 

Прызнаём перастройку ў зарплаце мы, 
калі наша «зряплата» расце. 


1989 

ПЕРЛЫ ПАДПАЛКОЎНІКА В --ВА.. 


ХТО Ж ЛІШНІ? 


-- Што такое? 

Вы чуеце, не?! 

Эй вы, трое! 

Абодва -- ка мне! 
НАВОШТА ВЕДАЦЬ?.. 


г Мый, панімаеш, кацялкі, 

бо схопіш дэзінфекцыі плады. 

-- А што яна за звер такі? 

-2. Падчэпіш -- будзеш знаць тады! 
АЖ ГЭТАК ПАПУЛЯРНА?.. 


--. Вапісваць пакуль што няварта 
(я вам папулярна тлумачу): 
тапаграфічная карта -- 
разгорнуты глобус -- іначай. 
АМАЛЬ АДЗНАКА... 

-- Вялікія ўсе паміраюць раней... 
Вось нешта пашальвае сэрца ў мяне. 
З УСЁЙ ШЧЫРАСЦЮ... 

Унушэнне курсанту 
--. Не строй з сябе разумніка цяпер: 
ты ўжо амаль што афіцэр. 


1989 

БЯЗБОЖНАЯ «БАГІНЯ» 
Размова пакупніка з гандляркаю мэблі 
-- Чаму трэба сунуць у лапу так многа? 
Двайную цану?! Ды пабойцеся бога! 


--- Не бога, а мафіі, нашай багіні, 
баімся: калі разгнявім, дык пагінем... 


1988 


НЕ БЯНТЭЖЫЦЦА ГАНДЛЯРКА 


-- Хоць за плячыма дзесяць класаў маю,-- 
смяецца,-- па-савецку размаўляю: 

два словы рускія з адным мясцовым... 

І з гонарам і форсам дабаўляе: 

-- Хай тлумяцца мудрэйшыя галовы, 

а я, хоць шмат чаго не разумею, 
купіць-прадаць (і, значыць, жыць!) умею. 


1988 


ЭПІТАФІЯ ХАБАРНІКУ 


Тут спачывае той, 
хто сам не краў. 
Яму давалі злодзеі. 
Ён браў. 


1988 

ШЧЫРАЯ СКАРГА 


-- Тыраж газеты падае, халера! -- 
праблему найвастрэйшую сваю 

рэдактар спадарожніку даверыў.-- 

Я ўжо спакою штату не даю. 

-- А перчык ёсць?..-- спытаўся спадарожны 
-- Што, крытыка? Даем у нумар кожны! 
-- Каго ж пясочыце? 

-- Ды ўсіх падрад: 

і цешчаў, і курцоў, і ўсякіх «папуасаў», 

і хто бярэцца слаба за падрад, 

сяды-тады -- кіраўнікоў калгасаў, 
раённае звяно. 

-- І не вышэй? 

г. Вышэй?.. Там любяць, каб было цішэй. 


1988 

ЦЯЖКОЕ ВЫПРАБАВАННЕ 
Міні-байка 


Калі Кузьму арбітрам выбіралі, 

дык асабліва коп'яў не ламалі,-- 

ўсім падалося: выхаваны ён. 

Адкуль жа ўзяўся ментарскі ўжо тон? 
Знячэўку -- людзям горачка такое: 
арбітр затыкае ўсім раты. 


Выпрабаванне ўладаю -- цяжкое, 
глядзі, каб не ўпіваўся ёю ты. 


1988 


ПАЛОННЫ 


-- За прапанову падымаю дзве рукі! -- 
на сходзе зычны голас раздаецца... 
Суб'ект адзін адкрыўся ў нас такі: 

так галасуе, бы ў палон здаецца. 


1988 


8 В. Жуковіч 209 


ЛЕТУЦЕННІК 


Удаўся Савелію рэдкасны сон: 
нібыта ў сукенцы Андрэевай ён, 
і, хоць у шытва і жахлівы фасон, 
ён верыць, што вернецца «мода» 
таго трыццаць сёмага года. 


1988 

8» 


«БІЦЬ АЛЬБО НЕ БЫЦЬ!..» 


Пашчыраваў паўідэолаг -- 
ён разаслаў па установах 
сваю тактычную «навінку»: 
«За дэмакратыю -- на словах, 
але на справе -- за дубінку!» 


1988 

ПОМСТА 


Быль 


Не памаглі 

ні слёзы, 

ні пагрозы: 
начальнік 

тых паскарачаў, 

хто недахопы прыкмячаў. 
У суд яны прыйшлі. 
Але ў судзе 
калега іх начальніка 
сядзеў. 
І справа дрэнь: 
кату пад хвост 
пайшоў іх дзень. 


1987 

РУКА РУКУ МЫЕ... 


За шырмаю перабудовы 

на пенсію Байцова правялі. 

Каго ж, каго да крэсла прывялі? 
Хітрова 

(і не мудрэйшага, і не дабрэйшага -- 
хітрэйшага)! 

Няёмка, кажуць, непрывычна 

на сходзе выбіраць публічна 
кіраўніка... 

Хай недзе там ідзе перабудова, 
а тут пры чым яна, 
калі ў Хітрова 

наверсе ёсць надзейная рука. 


1987 

ПАРАДА 


Мысленне зыначыць?.. 
Дайце, дайце раду !.. 
Задалі задачу 
шэфу-бюракрату: 


слухае даклады 
галавой ківае, 
вернецца з нарады -- 
пра людзей не дбае. 


Выхаваць такога 
немагчыма -- позна, 
сродкаў вельмі многа 
не шукайце розных. 


Ломік і лапату 

з ласкай дайце ў рукі - 
лепшай бюракрату 

не знайсці навукі. 


1987 


214 


ЭПІТАФІЯ КАР'ЕРЫСТУ 


Усёён меў, . 

7 бе ўзяць умеў. 
А што ж яму ўдалося ўзяць? 
Ён бь іў высокай шышкі зяць. 





аа ля 





з бакуніць. д Я 
аст метра да У - ! 
“Жаць зводку В ха 

ПЫТАННЕ І АДКАЗ 


Запыталіся ў мяне: 

-- Як жывеш ты на зарплату 
і без сувязяў, без блату, 

што пакуль яшчэ ў цане? 


Адказаў я вельмі проста: 
г У мяне- адзіны рот, 
да таго ж -- адзін жывот, 
і нармальнага я росту. 


Вось у чым увесь сакрэт. 
А ў апошнюю дарогу 

не бярэцца анічога -- 
пралетарскі наш той свет. 


1986 

ЯК ТАМАША ЯЗЫК ПАДВЁЎ 


Была аказія такая: 
ў палескай вёсцы Баравая 
ў галодны час дзядок Тамаш 
сабраўся з ранку на кірмаш. 
-- Ты ж толькі не прагаварыся,-- 
казала бабка Дамініся. 

-- Ну, за каго мяне прымаеш... 
-- Тады ідзі, нясі -- што маеш. 
Хто з чым на кірмашы, а ў Тамаша 
мясцо выглядвае з каша. 

Тут мог бы толькі добры дока 
пазнаць забітага звярка. 

А як звычайным кінуць вокам, 
дык чым не трусік у дзядка. 
Ляжыць мясцо -- як на выставе, 
мо чалавек глядзела сто, 

а як купіць яго на справе, 
дык -- трасца ў бокі -- аніхто! 
Хоць зрэдку й кажа дзед: 
Бярэце, 
смачнейшае за марцыпан!.. 
Нарэшце, клюнуў нейкі пан 
у расфуфыраным берэце; 
ужо і злотыя шукае, 

у дзеда -- ластаўкай душа. 

2 Але ці свежае?! -- пытае 
пан нечакана ў Тамаша. 

-- Панок, ці можа быць свяжэй: 
учора йшчэ лавіў мышэй... 


1983 

РАЗВІТАННЕ 


Байка 


Ў адным калгасе, так далёка, 
аж не дастаць звычайным вокам, 
аднойчы па пагодзе яснай 
пярун ударыў -- і заўчасна 
адзін работнік адышоў навек. 
Харошы быў ён чалавек, 
сумленна ён цягнуў свой «воз». 
Каля труны таварышы стаялі, 
прамовы пранікнёныя чыталі, 
іх напісалі цэлы стос. 

Ну, прах, вядома, аддалі 
магіле, матухне-зямлі. 
Пасля ў кафэ «Духмяныя малінкі» 
там справілі (вы думалі, памінкі? 
Э, памыліліся!) -- банкет. 

Як так, вы скажаце, дзе ж этыкет!! 
Ён захаваўся б, можа, ды ў калгасе 

ўзялі замнога ў касе 
(усё аформілі як след: 
рабілі гэта вельмі проста). 

І з тостамі пілі ўжо, і без тостаў: 
1 -- дзе пад смех, а дзе й пад свіст 
салёныя пляліся анекдоты, 
маўляў, таму што не любіў сумоты 
нябожчык, быў ён аптыміст... 





Замест маралі ў гэтай байцы 
. сказаць пара: 
што ні бывала ў гаспадарцы, 
дзе не было гаспадара!.. 


1978-1983 

ЛАТАРЭЯ 


Андрэя Летуна ў аддзеле бакалейным, 
калі яму давалі здачу, 

угаварылі ўзяць білецік латарэйны, 

як кажуць, у прыдачу. 

Тры месяцы білет у пінжаку ў Андрэя 
ляжаў на дне кішэні, ім забыты. 

Не думаў чалавек, што латарэя 

так выпадкова можа даць прыбытак: 

як па табліцы ён білет праверыў, 

дык і вачам уласным не паверыў: 

супала ўсё -- і серыя, і нумар, 

а выйгрыш -- «Жыгулі», а-ёй, такая сума! 
Не, не машыну ўзяў дзівак, а грошы, 

ды не таму, што меў ён апетыт харошы -- 
не еў за тыя грошы іне піў, 

хоць бы на памяць што сабе купіў, 
дык не! Таму што не на жарт 

ён увайшоў ужо ў азарт,-- 
прыкідка простая: калі 

яму ўдалося выйграць «Жыгулі», 
тады, відаць, і шлях нядоўгі 

яму да пані «Волгі»... 

Ішлі паціху зімы, леты, 

і выпадковы наш герой 

увесь патраціў выйгрыш свой 

на латарэйныя білеты. 

А выйграў ён (што думаеце вы”), 
вядома, ад жылеткі рукавы. 

Ды ў гэтай былі неблагі канец: 
хоць у даўгі не ўлез хлапец. 


1984 

СКУПОМУ НАВУКА 


..Разгар касавіцы, і многа 
папу трэба сена ўкасіць -- 
наняць жа не можа нікога, 
нікога не можа ўпрасіць. 


«Народ стаў разбэшчаны нейкі: 
не хоча і свежай капейкі. 

І што сабе думае бог?..» 

Тут раптам -- цыган на парог. 


Адразу яны між сабою 
дамовіліся пра цану. 

А раніцай -- перад касьбою -- 
поп есці дае цыгану. 


Хлеб -- лустачка,-- бульба, капуста, 
квасок на стале ды алей. 

Цыган паглядзеў: «Эй, не густа 

яды на папоўскім стале!» 


На гэткіх харчах я наўрад ці 
як след памахаю касой, 
хачу паскароміцца, бацю, 
сялянскаю каўбасой. 


-- Дык, можа, каб часу не траціць, 
абедай ужо заадно. 

-- Хай будзе па-твойму, бацю, 
няхай будзе гэтак яно. 


Ужо на стале і каўбаска, 
а сонца глядзіць у акно... 

Поп мовіць: 
-. А ты, калі ласка, 
вячэрай ужо заадно. 


Цыган яго позіркам змераў, 
кароткі быў сказ цыгана: 
-- Вячэра яшчэ не вячэра 
без поўнага кубка віна. 


Цыган бачыць: 

поп не ў гуморы, 
вазьмі ды і ў цэль пападзі: 
-- Царкоўнага можна, кагору.. 
І поп загадаў пападдзі: 


2 Каб доўга не ведаў ён зморы, 
каб сена усё пакасіў, 

пайдзі, маё сонца, ў камору, 
кагору яму прынясі... 


Цыган пастараўся, вядома,-- 
ўсё чыста і выпіў, і з'еў. 

-- Ну, дзякую гэтаму дому 

за ўсё, чым ён госця сустрэў,- 


сказаў ён, і рыпнулі дзверы. 

-- Куды ты? Хто ж будзе касіць?! 
2. Пасля адпаведнай вячэры 
цыган не працуе, а спіць, 


1984 


ПАРАДОКСЫ 


ПАД І НАД ЗАКОНАМ 


Украў свініны кілаграм -- 

прыгаварылі к тром гадам. 
Узяў мільён -- не вінават: 

далі даведку, што вар'ят. 


1967 


СТЫМУЛЯТАРЫ 


Грамату зноўку далі вынаходніку, 
стаўку, кватэру, пуцёўку -- угодніку. 


1980 


ПАКЛЁПЫ Б-ВАЙ... 


У Мінску ёсць мажная дама, 

не хоча быць жанчынай, мамай -- 
за тры кварталы ад ЦК 
падбрэхвае на Пазняка 

(раней на Быкава брахала, 

ды ёй здалося: брэху мала). 


Сакавік 1990 

КАБ БЫЎ ПАРАДАК... 


Прыйшоў я па кветкі. 
На ўвесь магазін -- 
дзве прадаўшчыцы 
і я, адзін. 
2 Кветкі, - пытаюся-- ёсць? 
-- Няма, 
сам разумееш: зіма... 
А па вачах бачу -- маняць. Стаю, 
ціха з кішэні сваёй дастаю 
парачку шакаладак -- 
ажно й букецік знайшоўся. Парадак. 
“Трапіць хачу я ў тэатр 
на прэм'еру. 
Кажа касірка: 
2 Білетаў няма. 
Так то й паверу... 
Маніць! Дарма. 
Не адступаю ад касы, стаю, 
лоўка з кішэні сваёй дастаю 
парачку шакаладак - 
ажно й білецік знайшоўся. Парадак. 
Эх, жаніхі, 
мужанёчкі 
і таты, 
вы, дарагія, ва ўсім вінаваты: 
мала купляеце шакаладак, 
каб быў парадак. 


1975 

ЛІВЕНЬ 


Байка 


Калі збіраўся Лівень, 
зноў і зноў 

афішы бліскавіц яскрава ззялі, 
грымелі барабаны перуноў, 
а нівы дапамогі ўсе чакалі. 
І Лівень абяцаў і тут, і там 

аўсам, 
пшаніцам і жытам, 

а заадно -- лугам, лясам, 
што ён пашле ва ўсе кірункі 
свае найшчодрыя дарункі, 
што ён памножыць ураджай 
і ашчаслівіць цэлы край. 

І энергічна, быццам быў ён бог, 
да абавязкаў прыступіў сваіх, 
ды хутка супакоіўся, заціх. 

А што паспеў ён, што ён змог? 
Што з ім прыкметна падрасло? 
Прабег -- і быццам не было 
яго; 
наабяцанага ўсяго 
зямля не атрымала, 
не спраўдзіў Лівень радасных надзей. 


Падобнае здараецца ў людзей: 
дзе многа шуму -- толку мала. 


1965 

КУЛЬТ КУКУРУЗЫ 


Пайшла кукурузка 

прасторам не вузкім -- 

па ўсёй зямлі рускай, 

савецкай усёй. 

1 справа, 1 злева - 

палёў каралева, 

спыняйся і кланяйся ёй. 

А можаш яшчэ на яе памаліцца, 
калі развалілі паблізу капліцу, 
калі разбурылі царкву і касцёл... 
Што ж, культ кукурузы... 

У межах Саюза 

без культу -- якое жыццё?.. 


1962 


225 


ТАТА, ПРАЧЫТАЙ 


Дарослым пра дзяцей 


ВЯЧЭРНІ ДЫЯЛОГ 


-- Што сёння ў дзённіку прынёс? - 
пытае тата ў Пецькі-сына. 

--. Пятак,- мармыча сын пад нос. 
-- Ух ты! Нарэшце! Малайчына! 
Я рад за поспехі твае.-- 

Ледзь перавёўшы дух, 

шчаслівы бацька дадае: 

-- Цікава, па якім прадмеце? 

-- Па двух-- 

прыжмурыў вока Пеця. 

-- Ты мне адказвай, не хітры! 

-- Тут хітрасці -- нізвання: 

па фізкультуры -- тры 

і двойка па чытанні. 


1985 


ВОСЬ ДЫК ПРАГУЛКА!.. 


Сціхла завіруха, 
неба пасвятлела. 
Пахадзіць на лыжах 
Янку закарцела. 

Ён адны, другія 
надзеў нагавіцы, 
кофту, цёплы світэр, 
каб не прастудзіцца, 


пінжачок -- таксама, 
а наверх -- дублёнку, 
да ўсяго дабавіў 
шапку, шаль, валёнкі. 


Янка стаў на лыжы 

(«Ну й дзянёк -- уцеха!») -- 
і на лес ад дому 

ён пайшоў-паехаў. 


Доўга йшоў ці мала. 
Як дайшоў да лесу, 
на суку дубовым 
цёплы шаль павесіў. 


Ды няма ратунку: 
млеюць ногі, плечы -- 
небараку душна, 
быццам ён у печы. 


Янка, разамлелы, 
скінуў і дублёнку, 

і пінжак, зняў лыжы, 
скінуў і валёнкі. 


Пасядзеў, адзеўся, 
чуць адолеў стому, 
лыжы ўзяў на плечы 


і пабрыў дадому. 


1985 


ЯК ТАТА.. 


Збіралася маці 

на золку ў дарогу, 
прыбрала у хаце, 
памыла падлогу. 


А ў школу малога 
сынка выпраўляла -- 
спакойна ды строга 
яго павучала: 


г. Ты хлопчык вялікі, 
рабі, як твой тата: 
здымай чаравікі, 
прыходзячы ў хату, 


на вешалку вешай 
як трэба апратку. 
Глядзі, каб пад вечар 
было ўсё ў парадку. 


...Вярнулася маці 

пад вечар дахаты 

і ахнула -- ў хаце 
такі непарадак: 


сыночкавы рэчы 
параскіданы, 
партфель каля печы, 
пінжак -- занядбаны; 


закінуў свавольнік 

пад стол чаравікі... 

--. Які з цябе школьнік?! 
Ты ж хлопец вялікі!.. 

Прыкрыкнула строга 
матуля на сына. 
А ў сына малога 
знайшлася прычына: 


-- Рабіў гэтак тата, 
як быў ён падлетак. 
Мне цётка Агата 
сказала пра тэта. 


1985 


У КНІГАРНІ 
Наследаванне Якубу Коласу 


Не сядзіцца ў хаце 
хлопчыку малому: 
выцягнуў ён маму 
у кнігарню з дому. 


2. Мамачка-талубка! -- 
просіць ён так міла.-- 
Можа б, ты мне гэту 
кніжачку купіла? 


-- То ж па-беларуску! 
-- Дык добра, мама,-- 
я на мове роднай 
чытаю таксама 


(два разы на тыдзень 
вучым яе ў школе). 

-- Не куплю, сказала, 
не панятна, што лі! 

-- Мамачка, матулька! -- 
чуць сынок не плача.-- 
Не шкадуй капеек, 


вырасту -- аддзячу. 


-- Толькі паглядзеце, 
што чаўпе назола... 
Ну ж і дабяруся 

я да вашай школы!.. 


1985 


ПЕРАПІСКА 


Піша ліст унучак дзеду: 
«Не хачу ў дзіцячы сад, 
да цябе я зноў прыеду, 

ці ты будзеш, дзеду, рад?» 


Піша ўнуку дзед паволі: 
«Рады бачыць я цябе, 
мой унучак, 

толькі ў полі 
многа клопату цяпер. 


У калгасе я заняты. 

Дык і ты ж там не сядзі, 
слухай маму, слухай тату,-- 
у дзіцячы сад хадзі; 


патрывай, я ў лістападзе 
да цябе прыеду сам, 
толькі ты спытай у садзе, 
ці мне месца будзе там». 

Піша зноў унучак дзеду: 
«ДЗЕДСАДОЎ няма ў нас, 
так што я к табе прыеду, 
разам пойдзем у калгас». 


1986 


ЗМЕСТ 


Шкадаванне 


ЗАКОН СЭРЦА 
(Лірыка) 


І боль, і крыўда, і журба 
(Ліра-публіцыстычны цыкл) 


Яшчэ адна... 

Скажы, зязюля... 

Маці героя , 
Памяці Ігара зіцый ; 

З галашэння матулі. 

Што такое -- жыццё? , 
«Чуў я выступленне ветэрана...» 


Скруха 


Суседу, якога ўжо няма на зямлі. 


Як гэта называецца? . 

На жалобным мітынгу . й 

Супыніце несправядлівасць! . 
Гарадскія дрэвы . ёе Ма 
Першае расчараванне 
Здрада к аб 
У прыватнай гаворцы 
«Я росту парушу законы..» . 
Кашмар . Я , 
«Дзяцінства ару, ады вяз..» . 
Азарэнне « з, сар 
«Я ў летнім лесе.» . . . , ., . 
Лясная 4 
Зачараваныя . . . аюч 
«Калі бярозка з наза дай. а д вад 
«А колькі плацяць за радок?.» . 

Няма калі... 

Смутак . , : ё 
«Любіцьму волю вольную да скону... 


Дзань 1. ое... НІ 
«Ты выпадковым падазрэннем...» 


Светлай памяці Яўгеніі Янішчыц 
(Журботны цыкл) 


«Бераг Свіслачы заходні...» 
«Нагода незвычайная была...» 
«У скрусе мама і сынок...» 


«Над драмай, над заўчасным сконам...» 


«Цалуе мама твой партрэт...» 
Старажытнакітайская легенда 

Сучасная балада 

У краіне Руставелі 

«Завулачак Дуту Метгрэлі...» 
Ніна Чаўчавадзе 

«Ля задуменнае ы 

У Тбілісі. ба 

«У Грузіі кроў былы: 


«Не называйце экстрэмістамі народы...» . 


«У гэтым жыцці драматычным..». 

ё 6,18. Тыраж 4100 экз. Зак. 114, Цана 80 к. 
ыдавецтва «Мастацкая літаратура» зяржаўнага камітэта 
БССР па справах выдавецтваў, аа ана гандлю. 
а заа Мінск, праспект Машэрава, 11. 
искі ордэна Працоўнага Чырвонага Сцяга паліграфкамбі- 
нат МВПА імя Я.' Коласа. 9290005, Мінск, чырвокак, 23. 

